

بھائیوں کے درمیان مصالحت

قرآن مجید کا ایک اصول یہ ہے: وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِيءَ إِلَىٰ أَمْرِ اللَّهِ فَإِنَّ فَاتًا فَأَصْلَحُوا بَيْنَهُمَا بِالْعَدْلِ وَأَقْسِطُوا إِنَّ اللَّهَ يُحِبُّ الْمُقْسِطِينَ إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ وَاتَّقُوا اللَّهَ لَعَلَّكُمْ تُرْحَمُونَ (الحجرات: ۹-۱۰) ”اور اگر مسلمانوں کے دو فریق آپس میں لڑ پڑیں تو ان میں صلح کرادو۔ پس اگر ان میں سے ایک زیادتی پر تلارہے تو اس سے جنگ کرو جو زیادتی کا مرتکب ہو یہاں تک کہ وہ اللہ کے حکم کی طرف لوٹ آئے۔ پس اگر وہ لوٹ آئے تو دونوں فریقوں کے درمیان عدل کے مطابق صلح کرادو اور انصاف پر استوار رہو۔ یقیناً اللہ کو پسند آتے ہیں انصاف کرنے والے۔ مومن باہم بھائی بھائی ہیں۔ پس اپنے بھائیوں کے درمیان صلح کرادیا کرو اور اللہ سے ڈرتے رہو تاکہ تم پر رحم کیا جائے۔“

دیکھئے، قتل و خونریزی کو روکنے کی کتنی عمدہ، منصفانہ اور موثر عملی تدبیر ہے۔ ممکن ہے دو بھائیوں کے درمیان غلط فہمی کی بناء پر کشمکش کی نوبت آجائے تو اس صورت دوسرے بھائیوں کا فرض ہے کہ ان میں صلح کرادیں۔ اگر کوئی فریق صلح سے انکار کرے یا زور و قوت کے بل پر دوسرے فریق کو پامال کر دینے پر تل جائے تو سب کا فرض ہے کہ متحد ہو کر مظلوم کی حفاظت کے لیے کھڑے ہو جائیں اور ظالم کو رک جانے پر مجبور کر دیں۔ جب زیادتی کرنے والا بھی صلح پر آمادہ ہو جائے تو بیچ بچاؤ کرنے والوں کا فرض ہے کہ صلح کرادیں مگر وہ صلح عدل و انصاف کی بناء پر ہونی چاہیے۔ ایسا نہ ہو کہ بعض لوگ قوی اور زبردست فریق کی کوئی بات اس بناء پر قبول کر لیں کہ وہ زبردست ہے حالانکہ وہ بات عدل کے خلاف ہو۔ حضور ﷺ کا ارشاد ہے کہ اپنے بھائی کی مدد کرو، ظالم ہو یا مظلوم۔ عرض کیا گیا کہ مظلوم کی مدد تو کی جاسکتی ہے ظالم کی مدد کیونکر ہوگی؟ فرمایا: اس کا ہاتھ پکڑ کر ظلم سے روکو۔

یہ اصول مسلمانوں کے تعلق میں بیان ہوا ہے، لیکن یہی اصول دنیا کے ہر بین الاقوامی ادارے کا ایک بنیادی اصول بن سکتا ہے اور جس حد تک اندازہ کیا جاسکتا ہے، انجمن اقوام متحدہ کا پورا نظام اسی پر قائم ہے، اگرچہ مختلف اقوام یا حکومتوں نے ذاتی اغراض کی وجہ سے اس پر عدل و انصاف کے ساتھ عمل پیرا ہونے کی صحیح صورت پیدا نہیں ہونے دی۔ ذاتی اغراض ہی کی آلودگی اب تک انجمن اقوام متحدہ کی کمزوری اور بے اثری کا باعث ثابت ہوئی ہے۔ قرآن مجید کے اصول سے جتنا انحراف کیا جائے گا یا اس پر عمل کی زیادہ سے زیادہ اچھی صورت اختیار کرنے میں جتنا تاثر ہوگا اتنا ہی امن عالم میں اختلال کا دروازہ کھلا رہے گا۔

(رسول رحمت، امام الہند مولانا ابوالکلام آزادؒ، ص ۷۹-۷۸)

بازار کے آداب

عن ابی ہریرۃ رضی اللہ عنہ : أن رسول اللہ ﷺ قال : أحب البلاد الى الله مساجدها، وأبغض البلاد الى الله أسواقها (رواه مسلم في كتاب المساجد ومواضع الصلاة، باب فضل الجلوس في مصلاه بعد الصبح وفضل المساجد ۱/۴۶۴)
ترجمہ: حضرت ابو ہریرہ رضی اللہ عنہ سے مروی ہے رسول اللہ ﷺ نے ارشاد فرمایا کہ: اللہ تعالیٰ کو سب سے زیادہ محبوب شہروں میں پائی جانے والی مساجد ہیں اور اللہ تعالیٰ کو سب سے زیادہ ناپسندیدہ شہروں میں پائے جانے والے بازار ہیں۔

تشریح: بازار اور بیع و شراء یہ انسان کی اہم ضرورت ہے اس سے کوئی انسان اپنے آپ کو الگ نہیں کر سکتا ہے چنانچہ بازار جانا، خرید و فروخت کرنا یہ گناہ کا کام نہیں ہے بلکہ بشری ضرورتوں کی تکمیل کا ایک اہم مصدر ہے۔ انبیاء کرام علیہم الصلوٰۃ والسلام بالخصوص جناب محمد رسول اللہ ﷺ بھی اپنی ضرورتوں کو پورا کرنے کے لئے بازار جاتے اور اپنے خورد و نوش کی چیزیں وہاں سے خریدتے اور جہاں تک رہی بات بیع و شراء کی تو خود آپ ﷺ ایک امین و صادق تاجر تھے متعدد لوگوں کے ساتھ مل کر بیع و شراء کی، اس غرض سے آپ نے سفر بھی کیا۔ لہذا بازار جہاں بیع و شراء کے معاملات انجام پاتے ہیں وہ بذات خود ناپسندیدہ یا حرام نہیں ہیں بلکہ اس میں کئے جانے والے غیر شرعی امور یا دین سے غافل کر دینے والے دنیا طلبی کے کام، ان بنیادوں پر اس کی حلت و حرمت موقوف ہے۔ اللہ تعالیٰ نے بیع و شراء کو حلال اور سود کو حرام گردانا ہے۔ اللہ تعالیٰ کا ارشاد ہے: ”أحل الله البيع وحرم الربا“ مذکورہ بالا حدیث میں رسول اللہ ﷺ نے مساجد کو اللہ کے نزدیک سب سے زیادہ محبوب اور بازار کو سب سے زیادہ ناپسندیدہ قرار دیا ہے۔ مگر اس ناپسندیدگی کے باوجود انسان اپنی ضرورتوں کی تکمیل کے لئے بازار جاسکتا ہے بیع و شراء کے معاملات طے کر سکتا ہے یہ ساری چیزیں جائز ہیں البتہ ایسی جگہوں پر جہاں جانے سے انسان ذکر الہی سے غافل ہو جاتا ہے۔ دنیاوی تڑک بھڑک میں گم ہو جاتا ہے، بچنا چاہیے، اسی طرح بلا ضرورت بازار جانا بھی درست نہیں ہے کیونکہ اللہ کو یہ جگہ ناپسند ہے۔ لہذا جب کوئی بازار جائے تو اس کے آداب کو ملحوظ خاطر رکھے ان آداب میں سب سے بڑا ادب یہ ہے کہ بازار میں داخل ہوتے وقت یہ دعا پڑھیں اس دعا کو امام البانی نے حسن قرار دیا ہے اور امام احمد نے اپنی مسند میں، امام ترمذی و امام ابن ماجہ نے اپنی سنن میں ذکر فرمایا ہے کہ: قال رسول الله ﷺ من دخل السوق فقال: لا اله الا الله وحده لا شريك له، له الملك وله الحمد، يحيى ويميت وهو على كل شئ قدير، كتب الله له الف الف حسنة، ومحى عنه الف الف سيئة، ورفع له الف درجة، وبنى له بيتا في الجنة. رسول اللہ ﷺ کا ارشاد ہے کہ جو شخص بازار میں داخل ہوتے وقت (مذکورہ) دعا پڑھتا ہے تو اللہ تعالیٰ اس کے لئے دس لاکھ نیکیاں لکھ دیتا ہے، اور دس لاکھ گناہ مٹا دیتا ہے اور دس لاکھ درجات بلند فرمادیتا ہے اور اس کے لئے جنت میں ایک گھر بنا دیتا ہے۔ دعا، ذکر الہی اللہ تعالیٰ کو ہر جگہ مقصود ہے خواہ بازار ہو یا بازار سے باہر اور اس کے لئے رسول اللہ ﷺ نے متعدد مقامات پر اس کا حکم دیا ہے۔ اسی طرح بازار میں بہت سارے ایسے کام بھی انجام پاتے ہیں جس نے سختی منع فرمایا ہے جیسے بازار میں شور ہنگامہ کرنا، لوگوں کو اذیت دینا، دھکا کلی کرنا، معمولی معمولی باتوں پر لڑائی جھگڑا اور انتقام لینا، گالی گلوچ کرنا، بلاوجہ آواز بلند کرنا، برائی کا بدلہ برائی سے دینا، بازار میں گندگی پھیلانا اور اس کی صفائی کا خیال نہ رکھنا جس کے نتیجے میں بدبو کا پھیلنا اور کوڑے کا انبار لگنا عام بات ہے۔ بیع و شراء کے شرعی تقاضوں کو پورا نہ کرنا مثلاً جھوٹ بولنا، بات بات پر کذب بیانی سے کام لینا، قسم کھانا، اور قسم کے ذریعہ لوگوں کو دھوکہ دینا، بھائی چارہ کے اصولوں کو پامال کرنا، نفرت و عداوت اور لڑائی جھگڑے کا ماحول بنانا، اذان و نماز کے وقت بیع و شراء جاری رکھنا، نماز کی پابندی نہ کرنا، ناپ تول میں کمی کرنا، سودی لین دین کرنا، موقع کا غلط فائدہ اٹھانا، ضرورت مند اور مجبور کو دیکھ کر دام بڑھا دینا یا بیچنے والے کی ضرورت کو محسوس کر کے دام صحیح نہ لگانا، چوری کا مال خریدنا اور بیچنا، مرد و عورت کا اختلاط، عریانیت اور بے حیائی و فحاشی کا مظہر، روڈ و چوک و چوراہے پر کھڑا ہو کر وقت ضائع کرنا، بلاوجہ بھیڑ کا سبب بننا، دوکانوں یا شہر اہوں پر گانا بجانا اور موسیقی کا اہتمام کرنا، اپنی نظروں کو جھکا کر نہ رکھنا یا اسی طرح اشیاء ممنوعہ اور محرمات کا لین دین کرنا۔ یہ ساری چیزیں آداب سوق کے خلاف ہیں چنانچہ ایک مسلمان ہونے کے ناطے ہماری یہ ذمہ داری بنتی ہے کہ ہم ان تمام محرمات و مکروہات سے بچیں اور بازار کے آداب کو ملحوظ رکھیں۔ اللہ تعالیٰ سے دعا ہے کہ ہم لوگوں کو کتاب و سنت کا عامل بنائے۔ آمین و صلی اللہ علی محمد (ﷺ)

آشنا ہوا اپنی حقیقت سے اپنی حیثیت کو جان!

وقتی اور تھوڑی دیر کے عیش و عشرت اور چند روزہ اور عارضی راحت و آرام اور مرتبہ و مقام جس پر ایک ناعاقبت اندیش اور غفلت شعار انسان مدہوش و مغرور ہو کر اترتا پھرے، چند روزہ چمک دمک والی زندگی کو ہی سب کچھ سمجھ بیٹھے اور آنے والے طویل سفر کو فراموش کر دے، اس عارضی روشنی کو ہی حقیقی اور ابدی روشنی تصور کر بیٹھے اور اس میں ایسا لگن رہے کہ اس کے بعد کی اندھیری اور کال کوٹھری کو خاطر میں نہ لائے تو اس چار دن کی چاندنی اور پھر اندھیری رات پر فدا رہنے والے کو کہنا ہی پڑتا ہے کہ ”چار دن کی کوٹوالی پھر وہی کھر پا وہی جالی“۔ دراصل اگر غور کیا جائے تو انسان کی پوری زندگی ہی چار دن کی ہے۔

عمر دراز مانگ کے لائے تھے چار دن
دو آرزو میں کٹ گئے دو انتظار میں

بلکہ حقیقت یہ ہے کہ یہ دنیوی زندگی اپنی تمام تر رعنائیوں اور طول سامانیوں کے باوجود تار عنکبوت اور پانی کے بلبلے سے زیادہ حقیقت آشنا نہیں ہے۔ اُسے اس سے بھی زیادہ بے ثبات کہنے اور آہ و حسرت کے ساتھ اس پر کف افسوس ملنے کی بات کی جائے تو شاید مبالغہ نہ ہوگا اور انسان اپنی اس طویل ترین زندگی کو بھی ایک لمحہ اور صبح و شام کی ایک ادنی گھڑی سمجھے گا۔ ”كَانَهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا“ (النازعات: ۴۶) ”جس روزیہ اسے دیکھ لیں گے تو ایسا معلوم ہوگا کہ صرف دن کا آخری حصہ یا اول حصہ ہی (دنیا میں) رہے ہیں“۔ گویا ان کی یہ پوری دنیوی زندگی قیامت کے دن کے مقابلے میں صبح یا شام کے پل جھپکتے لمحات ہیں جو انہوں نے دنیا میں گزارے تھے۔ اور اگر بالفرض نظروں سے اوجھل ہونے کی وجہ سے آخرت کی ابدی واصلی زندگی کے مقابلے میں اسے طویل ترین مان بھی لیا جائے تو ذرا بتاؤ کہ آخر فنا آخر فنا کی آواز ہر سو سے آرہی ہے یا نہیں؟

انما الدنیا فناء لیس للدنیا بقاء

انما الدنیا و ما فیہا کنسج العنکبوت

اصغر علی امام مہدی سلفی
عبدالقدوس اطہر نقوی

نائب مدیر: مولانا خورشید عالم مدنی مدیر اعزازی: مولانا رضاء اللہ عبدالکریم مدنی

مجلس ادارت

مولانا محفوظ الرحمن فیضی مولانا شہاب الدین مدنی ڈاکٹر سعید احمد مدنی
مولانا اسعد اعظمی مولانا طہر سعید خالد مدنی مولانا انصار زبیر محمدی

اس شمارے میں

۲	درس حدیث
۳	اداریہ
۶	فقہ الاقلیات/اہمیت و ضرورت
۹	اخلاق نبوی ﷺ کے چند شاہکار نمونے
۱۲	پیش امام کی اہم ذمہ داریاں
۱۸	یتیموں کے حقوق
۲۲	طاقتور مرئی بچوں پر چلائے نہیں
۲۳	قانون کو ہاتھ میں نہ لیں
۲۶	تحیۃ المسجد - آداب و احکام
۲۷	طب و صحت
۲۸	مرکزی جمعیت کی پریس ریلیز
۳۰	جماعتی خبریں
۳۲	کیلنڈر ۲۰۲۰

مضمون نگار کی رائے سے ادارہ کا متفق ہونا ضروری نہیں ہے

بدل اشتراک

۱۵۰ روپے	سالانہ
۷ روپے	فی شمارہ
۵۰۰ روپے	پاکستان

بلا دعر بیہ و دیگر ممالک سے ۳۵ ڈالریاں اس کے مساوی

مرکزی جمعیت اہل حدیث ہند

اہل حدیث منزل ۴۱۱۶، اردو بازار، جامع مسجد، دہلی۔ ۱۱۰۰۰۶

ویب سائٹ: www.ahlehadees.org

ترجمان ای میل: jaridahtarjuman@gmail.com

جمعیت ای میل: jamiatahlehadeeshind@hotmail.com

دنیا قرب فنا اور عارضی ہونے یا اپنی دنائت و خست کی وجہ سے اور ادنیٰ و احقر ہونے کے ناطے فانی محض ہے۔ اس میں پائیداری و بقا کا سوال ہی کہاں اٹھتا ہے۔ اگر اس دنیا کی کل حقیقت مجتمع کر دی جائے تو اس کے علاوہ کیا حاصل ہے کہ وہ ایک مکڑی کے جالے سے زیادہ وقعت نہیں رکھتی چہ جائیکہ ایک ظاہر میں اور غفلت و جہالت میں سرشار انسان دور سے اسے ایک قصر مشید، مضبوط پناہ گاہ یا عشرت کدہ قارون و فرعون مان لے اور اس حیاۃ مستعار کے چند روز کے ساز و سامان اور اسباب عیش و عشرت کو آبِ حیات تصور کر بیٹھے۔ صادق المصدق ﷺ تو یہاں تک فرماتے ہیں کہ ”لو كانت الدنيا تعدل عند الله جناح بعوضة ما سقى كافرا منها شربة ماء (ترمذی)“ ”اللہ تعالیٰ کے نزدیک دنیا کی وقعت اگر ایک مچھر کے پر کے برابر بھی ہوتی تو وہ کسی کافر کو اس میں سے ایک گھونٹ پانی بھی نہ پلاتا۔“

ذرا غور کرو میرے عزیز و کہ مخلوقات میں سے تم ایک خاک کی انسان ہو اور مخلوقات کے اس انبوه عظیم میں اب تمہارے حقیر و قطیر سے وجود کی کیا حیثیت رہ جاتی ہے؟ کہ اس دنیا ہی کو سب کچھ سمجھ بیٹھے ہو ”يَا أَيُّهَا الْإِنْسَانُ مَا غَرَّكَ بِرَبِّكَ الْكَرِيمِ. الَّذِي خَلَقَكَ فَسَوِّكَ فَعَدَلَكَ. فِي أَيِّ صُورَةٍ مَا شَاءَ رَجَّبَكَ“۔ (الانفطار: ۶-۸) ”اے انسان! تجھے اپنے رب کریم سے کس چیز نے بہکا دیا؟۔ جس (رب نے) تجھے پیدا کیا، پھر ٹھیک ٹھاک کیا، پھر (درست اور) برابر بنایا۔ جس صورت میں چاہا تجھے جوڑ دیا۔“ تم خود کچھ نہ تھے ”وَقَدْ خَلَقْتَك مِنْ قَبْلُ وَلَمْ تَكْ شَيْئًا“ (المريم: ۹) ”اور تو خود جبکہ کچھ نہ تھا میں تجھے پیدا کر چکا ہوں“ ”أَلَمْ نَخْلُقْكُمْ مِنْ مَّاءٍ مَّهِينٍ“ (المرسلات: ۲۰) ”کیا ہم نے تمہیں ذلیل پانی سے (مٹی سے) پیدا نہیں کیا“، ”ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ لَحْمًا، ثُمَّ أَنْشَأْنَاهُ خَلْقًا آخَرَ فَتَبَرَّكَ اللَّهُ أَحْسَنُ الْخَالِقِينَ“ (المومنون: ۱۳) ”پھر نطفہ کو ہم نے جما ہوا خون بنادیا، پھر اس خون کے لوتھڑے کو گوشت کا ٹکڑا کر دیا۔ پھر گوشت کے ٹکڑے میں ہڈیاں پیدا کر دیں، پھر ہڈیوں کو ہم نے گوشت پہنایا پھر دوسری بناوٹ میں اس کو پیدا کر دیا“ اور ”هَلْ أَتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا. إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا“۔ (الدھر: ۱-۲) ”کبھی گزرا ہے انسان پر

ایک وقت زمانے میں جب کہ یہ کوئی قابل ذکر چیز نہ تھا۔ بیشک ہم نے انسان کو ملے جلے نطفے سے امتحان کے لیے پیدا کیا اور اس کو سنتا دیکھتا بنایا۔“
اب بتاؤ! تم معدوم محض تھے۔ اس وقت تمہاری تمام ترقیات اور تمہارے علم و آگہی سے مزین ہونے کے باوجود اور تجربات و معلومات کی کثرت و بھرمار ہونے کے علی الرغم یا ذرا غور کر کے، تحت الشعور میں جھانک کر کے اور ذہن و دماغ پر زور ڈال کر کے کیا بتا سکتے ہو کہ ”ماء مہین“ سے قبل تمہاری حقیقت اپنی نظر میں کیا تھی؟ اصلا بآباء و اجداد اور اتراب امہات سے پہلے کے حقائق و معلومات اور نسل انسانی کی ابتداء سے قبل اور خلق السموات والارض سے پہلے تم کہاں تھے؟ جب تم خود اپنے بارے میں کچھ جانتے تک نہیں تو پھر اس دنیا ہی کو سب کچھ سمجھ بیٹھنے اور اسی پر فدا ہونے اور ابدی گھر بنانے کا خواب دیکھنے کی غلطی کرنے میں تم مسافر راہ عدم و فنا بے تاب اور اس دنیا اور اس کے متاع غرور کے سودا کے لیے کیوں ماہی بے آب بنے ہوئے ہو۔ ہائے دنیا، ہائے دنیا اور ”ھل من مزید“! تمہاری خواہش و امنگ بھی ہے اور تنگ و دو بھی، صد افسوس!!

تم غور کرو اور اپنے من میں ڈوب کر سراغ زندگی پا جانے کا جتن کرو۔ زیادہ دیر نہیں لگے گی اور تمہیں اپنی غلطی کا احساس اور بھول کا یقین ہو جائے گا کہ تم دھوکے کی کس ٹٹی کے شکار ہو اور مکڑی کے جالے کو تم نے کیسے حصن حصین سمجھ رکھا ہے اور تم اس قدر جلد بھول گئے کہ تم کو تمہارے رب کریم نے وجود بخشا، اسی نے پیدا کیا، تمہیں سڈول جسم عطا فرمایا، تندرست و توانا بنایا اور تمہارے تمام ہی کل پرزے اور اعضاء و جوارح کی ایسی فننگ کی کہ قدرت کی اس صناعی سے ساری خلقت انگشت بدنداں اور محو حیرت و استعجاب ہے اور اذہان و ایقان اور ایمان کامل پر مجبور کہ ”صُنَعَ اللَّهُ الَّذِي اتَّقَنَ كُلَّ شَيْءٍ إِنَّهُ خَبِيرٌ بِمَا تَفْعَلُونَ“۔ (النمل: ۸۸) ”یہ صنعت اللہ کی جس نے ہر چیز کو مضبوط بنایا ہے جو کچھ تم کرتے ہو اس سے وہ باخبر ہے۔“

در اصل تمہارے اس بڑے دھوکے میں پڑنے کی بہت سی وجوہات و لوازمات ہیں۔ اس میں دنیا کی لذت اور کشش بھی ہے جو تم کو خود تم ہی سے غافل کر دیتی ہے۔ تم کیا تھے، کیا ہو، اور کیا ہو گئے اور کہاں کھو گئے؟ تمہیں کچھ خبر نہیں۔ کبھی کو جب ہلاکت و بربادی کی راہ پر لگنا ہوتا ہے تو وہ بھی شیرے اور قوام میں گر پڑتی ہے اور پھر اس کی لذتوں سے محظوظ و مستفید کیا ہوتی ہے کہ وہ اسی

اور ابدی ثمرہ ملنے والا ہے، اسے جھٹلادیا اور ایسے ہو گئے جیسے نہ تمہاری کوئی جواب دہی ہے اور نہ جواب دینے اور اپنے اعمال و افعال کا حساب و کتاب اور اس کا لیکھا جو کھا کرنے کے لیے کوئی وقت ہے، نہ مالک۔ بس تم ہو، خود سے آگئے ہو، خود مختاری سے رہ رہے ہو اور ”لائی حیات آئے، قضا لے چلی چلے“ اور بس۔ حالانکہ ایسا ہرگز نہیں ہے۔ ”كَأَلَّا بَلْ تُكَذِّبُونَ بِالذِّينِ“ (الانفطار: ۹) ”بلکہ حقیقت یہ ہے کہ بدلے کی اصل گھڑی کو تم نے بھلا ہی دیا ہے۔“ اس چار دن کی چاندنی میں تمہاری آنکھیں چکا چوند ہو گئیں، اس کی دلفریبیوں پر تم فریفتہ ہو گئے اور اس کی چمک دمک نے تمہاری آنکھوں کو خیرہ کر دیا۔ اور تم نے اصلی کالی راتوں، میدان محشر کی حشر سامانیوں اور اس قبر کی اندھیری کٹھری کو بھلا دیا۔ جب کہ موت، قبر اور حشر و شر ایک ناقابل انکار صداقت ہے۔ ”إِنَّ وَعْدَ اللَّهِ حَقٌّ فَلَا تَغُرَّنَّكُمُ الْحَيَاةُ الدُّنْيَا، وَلَا يَغُرَّنَّكُمُ بِاللَّهِ الْغُرُورُ“ (لقمان: ۳۳) ”یاد رکھو! اللہ کا وعدہ سچا ہے، دیکھو تمہیں دنیا کی زندگی دھوکے میں نہ ڈالے اور نہ دھوکے باز (شیطان) تمہیں دھوکے میں ڈال دے۔“ صرف وسوسہ شیطانی ہی انسان کو مال و انجام سے بے خبر اور دھوکے میں نہیں رکھتا بلکہ مال و اولاد بھی فتنہ اور دھوکہ ہے۔ ”إِنَّمَا أَمْوَالُكُمْ وَأَوْلَادُكُمْ فِتْنَةٌ“ (التغابن: ۱۵) ”تمہارے مال اور اولاد تو سراسر فتنہ (آزمائش) ہیں۔“ تمہارے سامنے صبح و شام کوئی نہ کوئی دنیا سے رخت سفر باندھ کر جا رہا ہے اور زندگی کا پرندہ کوئی دم چھپا کر اڑ رہا ہے لیکن ہائے! تجھے کیا ہو گیا ہے کہ ہوش کے ناخن نہیں لیتے۔ جب کہ قیامت ایک اٹل حقیقت اور تمام تر سختی، کڑواہٹ اور حشر سامانیوں کے ساتھ تمہارے سر پر کھڑی ہے؟ ”بَلِ السَّاعَةُ مَوْعِدُهُمْ وَالسَّاعَةُ أَذْهَى وَأَمَرٌ“ (القمر: ۴۶) ”بلکہ قیامت کی گھڑی ان کے وعدے کے وقت پر ہے۔ اور قیامت کی گھڑی بڑی سخت اور کڑوی چیز۔“ دنیا کی بہت سی مصیبتوں، مشکلات اور ہلاکتوں کے اندیشے سے بچنے کے لیے تم ہزاروں جتن کر رہے ہو، خوف زدہ ہو گئے ہو، اپنے منصب و مقام اور فریضے کو بھول کر عافیت اور بچاؤ چاہتے ہو اور تم نے آنے والے کل کو فراموش کر دیا ہے۔ ایسے میں تمہیں کوئی طاقت نہیں بچا سکتی۔ تم اپنے آپ کو بچاؤ۔ آشنا ہوا اپنی حقیقت سے اور اپنی حیثیت کو جان!

☆☆☆

میں بیٹھ کر چمٹ جاتی ہے اور ہزار جتن کے باوجود اس سے نکل نہیں پاتی بلکہ ہلاک و برباد ہو جاتی ہے۔ تم بھی اپنی منزل کو بھول کر کسی سایہ عارضی، گوشہ عافیت اور شجر سر راہ کو منزل مقصود سمجھ کر لذت آشنائے طلال و انہار ہونے میں منہمک کیا ہوئے کہ منزل مقصود ذہن و دماغ سے بھی جاتی رہی اور اگر کسی صوت ہادی نے تمہاری آنکھیں کھول دینے کی کوشش کی اور اصل منزل کی طرف رہنمائی و یاد دہانی کرائی بھی تو تم نے اسی کج کہنہ و بے وفا کو اپنی وفا شعار یوں کا مرکز و مقصود ٹھہر لیا۔ حالانکہ ہزاروں راہیوں نے اسی راہ میں اور اسی وقتی پیڑ و پڑاؤ کو اپنا کر سب کچھ گنوا دیا۔ اور اب تم اسی بے وفا دنیا میں وفا داری اور دلداری کا ثبوت دینے بیٹھ گئے۔ آہ! تمہیں کیا ہو گیا؟ حالانکہ اس میں عبرت کی ہزار داستان پنہاں ہیں۔

فی الذاہیین الاولین من القرون لنا بصائر
لما رايت موارد للموت ليس لها مصادر
ورايت قومی نحوھا یمضی الا صاغر والا کابر
لا من مضی یاتی الیک ولا من الباقین غابر
ایقنت انی لا محالة حیث صار القوم صائر
”گزشتہ زمانوں کے چلے جانے والوں میں ہمارے لئے عبرتیں اور بصیرتیں ہیں۔“

کیونکہ میں نے دیکھا کہ موت کی طرف جانے والے راستے تو ہیں لیکن لوٹ کر آنے والے نہیں ہیں۔

اور میں نے اپنی قوم کے چھوٹے اور بڑوں کو دیکھا کہ وہ اس کی جانب چلے جا رہے ہیں۔

جو گزر گیا وہ تمہارے پاس لوٹ کر نہیں آئے گا اور جو باقی رہ گئے ہیں وہ بھی نہیں بچیں گے۔

مجھے بہر حال اس بات کا یقین ہے کہ میرا بھی وہی انجام ہونے والا ہے جو ان کا ہو گیا ہے۔“

جگہ جی لگانے کی دنیا نہیں ہے
یہ عبرت کی جا ہے تماشا نہیں ہے
در اصل اس کی بڑی وجہ من جملہ دیگر وجوہات و اسباب کے یہ ہے کہ تم نے یقینی طور پر ایک اور دن کو جس میں درحقیقت تمہاری اس دنیاوی زندگی کا حقیقی

فقہ الاقلیات - اہمیت و ضرورت

یخرج عن كونه جزءاً من الفقه العام ولكنه فقه له خصوصيته وموضوعه ومشكلاته المتميزة وان لم يعرفه فقهاؤن السابقون بعنوان يميزه، لان العام القديم لا يعرف اختلاط الأمم بعضها بعضاً، وهجرة بعضها الى بعض، وتقارب الاقطار فيما بينها حتى البحث كانها بلدو احدكم كما هو واقع اليوم (الرابطه ستمبر ۲۰۰۵) (راہ اعتدال الشهرية - جلد ۶ شماره ۲)

اس اقتباس کی روشنی میں دو اہم باتیں سامنے آتی ہیں۔ پہلی بات یہ ہے کہ ”فقہ الاقلیات“ کوئی انوکھی یا غیر مانوس فقہ نہیں ہے۔ بلکہ یہ فقہ اسلامی کا ہی ایک جزء ہے۔ ہاں یہ ضرور ہے کہ اس کے اپنے کچھ الگ مسائل اور متعدد نمایاں خصوصیات ہیں جن کی وجہ سے اسے ایک مستقل موضوع کی حیثیت حاصل ہو گئی ہے۔ دوسری بات یہ ہے کہ چونکہ پرانے زمانوں میں اقلیتوں کا وہ تصور نہیں تھا جو آج ہے اس لئے فقہاء سابقین کی کتابوں میں ایک مستقل عنوان کے تحت اس فقہ کا ذکر نہیں ملتا۔ البتہ غیر منظم انداز میں فقہ الاقلیات کے ذیل میں آنے والے متعدد مسائل فقہاء سلف کی کتابوں میں بکھرے ہوئے ہیں۔

فقہ الاقلیات کی غرض و غایت: فقہ الاقلیات کی تدوین وقت کی ایک اہم ضرورت ہے اس کا موضوع متعدد اغراض و مقاصد اور بڑی افادیت کا حامل ہے اس کا اہم مقصد یہ ہے کہ مسلمان، غیر مسلم اکثریت والے ملک میں رہ کر بھی اس پوزیشن میں آجائیں کہ ان کی ایک دل کو چھو لینے والی شناخت قائم ہو اور اکثریت یہ محسوس کئے بغیر نہ رہ سکے کہ یہ وہ طبقہ ہے جو صرف اپنے مذہب پر عمل نہیں کرتا بلکہ معاشرے میں حب وطن، سماجی مساوات، معاشی عدل اور جمہوری نقطہ نظر کا قائل ہے۔ اکثریتی طبقہ کو یہ احساس ہونا چاہیے کہ مسلم اقلیت ملک کے لئے خیر خواہ، وطن دوست اور اخلاقی اقدار کی علم بردار ہے۔

اس کا دوسرا مقصد یہ ہے کہ مسلم اقلیات کو ان کے غیر مسلم ممالک میں سیاسی، اقتصادی اور معاشرتی اعتبار سے باوقار زندگی گزارنے کے ساتھ ساتھ حتی الامکان قوانین اسلامی پر عمل پیرا ہونے میں کوئی دشواری محسوس نہ ہو بلکہ وہ شریعت اسلامی کو زحمت کے بجائے رحمت، عمر کے بجائے یسر، تنگی کے بجائے وسعت و کشادگی اور بوسیدہ شریعت کی بجائے تازہ ترین دستور زندگی تصور کرے۔ اس فقہ کا تیسرا مقصد یہ ہے کہ یہ فقہ غیر مسلم ممالک میں رہنے والے مسلم اقلیتوں کے لئے برادران وطن کے مابین فریضہ دعوت کی ادائیگی کا ذریعہ بن سکے اور وہ اپنے اس فقہ کی مدد سے ان کی

ارشاد باری ہے: فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ (التوبہ: ۱۲۲)

فقہ الاقلیات کی ترکیب دو لفظوں سے مل کر بنی ہے ایک فقہ اور دوسرے اقلیت، فقہ سے مراد گہرا فہم یا اصطلاحی معنی میں اصول و قانون ہے اور اقلیت سے مراد کسی ملک کے وہ باشندے ہیں، جنہیں غلبہ و اقتدار حاصل نہ ہو اور جو مذہب، زبان اور تہذیب میں اکثریتی باشندوں سے مختلف ہوں۔ مسلمان جب ہندوستان میں حکمران تھے تو قلت تعداد کے باوجود اقلیت کی سیاسی اصطلاح ان پر چسپاں نہیں ہوتی تھی، کیوں کہ انہیں سیاسی طاقت اور بالادستی حاصل تھی لیکن آج مسلمان تین سو ملینوں سے زیادہ ہونے کے باوجود یہاں اصطلاحی اعتبار سے بھی اقلیت میں ہیں، اگرچہ دستوری اعتبار سے انہیں برابر کے شہریت کے حقوق حاصل ہیں۔

فقہ الاقلیات کیوں؟ موجودہ دنیا میں وہ مسلمان جو غیر اسلامی ممالک میں اقلیتوں کی حیثیت سے زندگی گزار رہے ہیں، ان کو آئے دن نئے مسائل سے سابقہ پڑتا رہتا ہے، یہ مسائل تعلیمی بھی ہوتے ہیں اور معاشی بھی، مذہبی بھی ہوتے ہیں اور معاشرتی بھی۔ مسائل جدیدہ کے ان گیسوئے دراز کو اس سلبقہ سے سنوارنے کے لئے جس میں اسلام کی حقانیت، شریعت کی جامعیت اور دین کی مکمل حفاظت کے ساتھ ساتھ یہ قوم مسلم زندگی کے تمام شعبوں میں زمانے کے دوش بدوش ترقی کی منزلیں پورے ایمان و یقین کے ساتھ طے کرے۔ ہمارے دور کے علماء و فقہاء نے ”فقہ الاقلیات“ کو فقہ اسلامی کے ایک اہم جزء کی حیثیت سے اپنی اپنی توجہات کا مرکز بنایا، گو ہمارے ملک میں اس موضوع پر منظم انداز میں توجہ نہیں دی گئی ہے، جبکہ ملت اسلامیہ ہند یہ اس بات کی سخت حاجت مند ہے کہ اس کے علماء اور معتبر و مستند ادارے اس جانب خصوصی توجہ مبذول فرمائیں اور اپنے سامنے ان تمام سیاسی، تعلیمی، مذہبی، معاشرتی اور معاشی مسائل کو رکھیں جو مسلمانان ہند کو ایک اقلیت کی حیثیت سے پیش آتے رہتے ہیں اور قرآن و حدیث کی روشنی میں ان تمام مسائل کا حل پیش کریں، تاکہ ہماری عوام کو شرح صدر حاصل ہو اور وہ اپنے دین و شریعت کے تئیں کسی قسم کے شک و شبہ میں مبتلا نہ ہوں۔ واضح رہے کہ ”فقہ الاقلیات“ کے سلسلے میں عام طور پر ذہنوں میں ایک اعتراض یہ پیدا ہوتا ہے کہ کیا اس طرح کی فقہ کا ذکر فقہاء سلف کے یہاں ملتا ہے؟ اگر نہیں تو کیوں؟ اس کا بہت واضح جواب شیخ محمد علی کے ایک مضمون میں ملتا ہے وہ لکھتے ہیں: تلك الحقائق ان فقه الاقلیات المنشو دلا

طرف سے اٹھائے جانے والے ان سوالات و اعتراضات کا شافی جواب دے سکیں جن کی وجہ سے اسلام کی ابدیت و حقانیت پر حرف آتا ہو۔

فقہ الاقلیات کے رہنما اصول: (۱) سیرت نبوی میں ہجرت حبشہ کا دور مسلم اقلیت کے لئے اور فقہ الاقلیات کے لئے رہنما اصول کی حیثیت رکھتا ہے اور عادلانہ دستور اور منصفانہ سیاسی نظام کی موجودگی میں مسلمانوں کو ملک کے تحفظ اور اس کی تعمیر و ترقی میں سرگرم رول ادا کرنے پر آمادہ کرتا ہے۔ غور کرنے کی بات ہے کہ حبشہ میں مسلمان اقلیت میں ہیں اور عادل، بادشاہ کی رعیت بن کر زندگی گزار رہے ہیں، وہاں مسلمانوں کی تمام ہمدردیاں اور وفاداریاں نجاشی کے ساتھ ہیں۔ چنانچہ ایک موقع پر جب ان کا ایک حریف اقتدار کا دعویٰ دار بن کر اٹھ کھڑا ہوا اور اس کے خلاف بغاوت کر دی تو اس وقت مہاجرین حبشہ نے نجاشی کی حمایت کی اور اس پر کامیابی کے لئے دعائیں کیں اور اس کی کامیابی سے خوشی کا اظہار کیا۔ مشہور سیرت نگار ابن ہشام لکھتے ہیں: حضرت ام سلمہ رضی اللہ عنہا فرماتی ہیں کہ نجاشی کی سلطنت میں امن و سکون کے ساتھ رہ رہے تھے کہ اس دوران میں ایک شخص سلطنت کا دعویٰ دار بن کر اٹھ کھڑا ہوا، قسم خدا کی اس وقت جیسا غم و حزن ہم پر طاری رہا اس طرح کا غم میں نے کبھی نہیں دیکھا۔ نجاشی ہمارے حقوق پہچان رہا تھا۔ ڈرتھا کہ اس کا حریف غالب آجائے اور جو حقوق ہمیں حاصل ہیں وہ انہیں پامال کر دے۔ وہ فرماتی ہیں کہ ہم لوگ دعا کرتے رہے کہ اللہ تعالیٰ نجاشی کو دشمن پر غلبہ عطا کرے اور ملک پر اس کا اقتدار قائم رکھے (سیرۃ النبی ابن ہشام: ۳۶۱/۱)

تاریخ اسلام میں حبشہ کی طرف ہجرت اور وہاں مسلمانوں کی اقامت کے اور بھی کئی پہلو ایسے ہیں جو فقہ الاقلیات کے لئے رہنما دستاویز کی حیثیت رکھتے ہیں مثلاً مسلمان جہاں بھی رہیں اپنے وطن میں ہوں یا اپنے وطن سے دور اجنبی ملک میں ہوں انہیں اسلام کی دعوت و تبلیغ کا کام جاری رکھنا چاہیے اور دعوت الی اللہ کا جو بھی موقع ملے تو اسے ہاتھ سے جانے نہیں دینا چاہیے جیسا کہ مہاجرین حبشہ نے نہ صرف اپنے موقف کی ترجمانی بے باک طریقے سے کی بلکہ اسلام کی دعوت انتہائی جرات کے ساتھ پیش کی یہی وجہ ہے کہ خود بادشاہ وقت نجاشی نے اسلام قبول کر لیا اور وہ مسلمانوں کا حامی و مددگار بن گیا۔

اس طرح دوسرے مذاہب اور عقائد کے بارے میں ان کا جو موقف ہے وہ بھی واضح کر دینا چاہیے جیسا کہ مہاجرین حبشہ نے حضرت عیسیٰ بن مریم اور ان کی ماں حضرت مریم کے بارے میں نجاشی کے سامنے اسلامی عقیدے کو کسی مدافعت کے بجائے بیان کر دیا تھا۔ جسے سن کر حضرت ام سلمہ فرماتی ہیں کہ اس وقت نجاشی نے زمین سے ایک تنکا اٹھایا اور کہا کہ حضرت عیسیٰ اس بات سے جو تم نے کہا اس تنکے سے زیادہ نہ تھے۔ مہاجرین حبشہ کا یہ طرز عمل ہمیں یہ رہنما اصول فراہم کرتا ہے کہ مسلم اقلیت کی اولین مذہبی ذمہ داری ہے کہ وہ غیر مسلموں کے لئے اسلام کے تعارف اور شکوک و شبہات کے ازالے کی جدوجہد کرے اور غیر مسلموں کے ساتھ مذاکرات کو اولین مقام دیں۔

۲۔ **ائمہ و فقہاء اور فقہی اصولوں سے استفادہ:** عصر حاضر میں مسلم اقلیتوں کو جب کوئی ایسا مسئلہ درپیش ہو جس کا کوئی قابل عمل حل وہاں کے رائج فقہی مسلک میں نہ ہو تو شریعت اسلامی کی وسعت و کشادگی کو مد نظر رکھتے ہوئے فقہی جمود سے بالاتر ہو کر دوسرے مسلک میں اس مسئلہ کا حل تلاش کریں اور نصوص شرعیہ سے مستنبط حل وہاں مل جائے تو اپنے اپنے ممالک کی اقلیات کو اس پر عمل کرنے کی اجازت دے دیں۔ اسی طرح اگر ائمہ اربعہ میں سے کسی کی رائے اس مسئلہ میں اس ملک کے حالات کے اعتبار سے مناسب نہ ہو تو دیگر ائمہ و فقہاء امام زفر، سفیان ثوری، امام ابن تیمیہ، امام ابن القیم و دیگر فقہاء و محدثین کے اقوال و آراء کو بھی قابل اعتناء سمجھیں خواہ وہ روایتی فقہی مسلک کے خلاف ہی کیوں نہ ہو۔ ہمارے اس توسع سے مسلکی انتشار و افتراق ختم ہوگا، فقہ اسلامی کی وسعت ظاہر ہوگی اور باہمی اتحاد و اتفاق کی داغ بیل پڑے گی۔

اسی طرح یہ بھی ضروری ہے کہ اقلیات کے پھیلے ہوئے مسائل کے پیش نظر حقیقت ”تیسیر اور رفع حرج جیسے اصول کو پیش نظر رکھیں اور انسانی ضرورت و حاجت کو سامنے رکھتے ہوئے اور زمان و مکان، ماحول و مزاج کے اختلاف کی روشنی میں ”المشقة تجلب التيسير“ الضرر يزال بقدر الامکان اذا ضاق الامر اتسع“ الضرورات تیج المحظورات اور تغیر الفتوی بتغیر موجباتہا جیسے فقہی اصولوں سے بھرپور استفادہ کیا جائے، جیسا کہ سلف صالحین سے تغیر زمان کی بنیاد پر تغیر فتویٰ کی مثالیں ملتی ہیں اس طرح حالت اضطرار میں محرمات کے استعمال کا جواز اور پانی نہ ہونے کی صورت میں تیمم کا حکم انسانی ضرورتوں کی رعایت کئے جانے کی واضح مثال ہیں۔ اللہ کا شکر ہے اس ملک میں ماہرین شریعت، فضلاء جامعات، فقہ و اصول کے مہتممین اور بے شمار تعلیمی و تحقیقی ادارے، فقہی اکیڈمیاں موجود ہیں، اس کے علاوہ دیگر ممالک کے اسلامی مفکرین اور جدید مسائل پر گہری نظر رکھنے والے بال بصیرت علماء کرام کی تحریروں سے بذریعہ انٹرنیٹ استفادہ کی گنجائش موجود ہے۔ ضرورت ہے کہ ہم اپنی صلاحیتوں کو بروئے کار لائیں، اپنی کوششوں کا سمت متعین کریں اور اقلیات کے پیدا شدہ مسائل کا پر حکمت پر کشش حل پیش کرنے کے لئے عملی اقدام کریں:

پرے ہے چرخ نیلی فام سے منزل مسلمان کی
ستارے جس کی گردراہ ہوں وہ کارواں تو ہے

مدنی معاشرہ اور غیر مسلم اقلیات:

آئیے ذرا ہم تصویر کا دوسرا رخ پلٹتے ہیں اور یہ دیکھتے ہیں کہ مدنی معاشرے میں غیر مسلم اقلیات کے ساتھ رسول گرامی صلی اللہ علیہ وسلم نے کون سی حکمت عملی اختیار فرمائی اور غیریت کے حائل تمام پردے کو کس سلیقہ سے چاک کر کے مسلم معاشرے کو اقلیتوں کے حقوق کے تحفظ اور ان کے ساتھ اسلام کے آفاقی انسان نواز پیغام کے مطابق سلوک کرنے کی تعلیم دی ہے۔ جن سے یہ مترشح ہوتا ہے کہ جہاں مسلمان اقلیت میں ہیں وہاں انہیں ملک کی حفاظت، امن کی بحالی اور عام فلاحی

حالات میں آپ نے وفات پائی تھی، یہودی ہمسایوں کی آپ مدارات کرتے اور نفس نفیس ان کے بیماروں کی عیادت کرتے، ان کے جنازے گلیوں سے گزرتے اور آپ بیٹھے ہوئے ہوتے تو احترام میں کھڑے ہو جاتے (رسول اکرم کی سیاسی زندگی ۲۶۵) سماج کی تعمیر و ترقی اور فلاح و بہبود کے کاموں میں ہر مسلمان کو بڑھ چڑھ کر حصہ لینے کی ترغیب اسلام نے دی ہے۔ اس سے سماج کے ہر فرد کو راحت پہنچے گی خواہ وہ کسی مذہب کا ماننے والا ہو۔ سماج کے عام لوگوں کے ساتھ مل جل کر رہنے اور اس میں پہنچنے والی تکلیفوں پر صبر و برداشت کرنے کو اسلام نے اس قدر اہمیت دی ہے کہ ایسے انسان کو دوسرے کے مقابلہ میں بہتر بتایا گیا ہے۔ رسول اللہ ﷺ نے فرمایا ”المومن الذی یخالط الناس ویصبر علی اذاهم افضل من الذی لا یخالطہم ولا یصبر علی اذاهم“ (ترمذی فی الزہد الصحیح ۹۳۱) جو مومن انسانوں کے ساتھ مل جل کر رہتا ہے اور ان سے پہنچنے والی تکلیف پر صبر کرتا ہے، وہ اس مومن سے بہتر ہے جو نہ لوگوں سے میل جول رکھتا ہے اور نہ ان سے پہنچنے والی تکلیف پر صبر کرتا ہے۔

تعلیم کے حصول اور فروغ میں بھی اسلام نے مذہب کے فرق کو آڑے نہیں آنے دیا ہے وہ صحیح و غلط اور نفع بخش اور ضرر رساں علم کی تقسیم تو کرتا ہے لیکن علم حاصل کرنے اور علم پھیلانے میں مذہب کی بنیاد پر فرق نہیں کرتا، رسول اللہ ﷺ نے اس سلسلے میں ایک زریں نمونہ اس وقت پیش فرمایا جب غزوہ بدر میں مکہ کے غیر مسلم قید ہو کر مدینہ آئے تو رسول اللہ ﷺ نے فرمایا کہ وہ لوگ جو ادائیگی فدیہ کی استطاعت نہیں رکھتے اگر وہ لکھنا پڑھنا جانتے ہیں تو وہ مدینہ کے دس افراد کو لکھنا پڑھنا سکھا کر پروانہ آزادی حاصل کر لیں۔ یہ اسلامی تاریخ میں نہیں بلکہ انسانی تاریخ میں شاید پہلی ایسی درس گاہ تھی جہاں تمام کے تمام اساتذہ غیر مسلم تھے اور تمام کے تمام طلبہ مسلم تھے۔

یہ ہیں اسلام کے بے نظیر بین الاقوامی حقوق البشر جن سے چشم پوشی ہی کا نتیجہ ہے کہ آج مشرق سے لے کر مغرب تک غیر اسلامی دنیا میں ہمارے دین عزیز کی تصویر بے مدح و مدح ہو چکی ہے۔ عوام الناس ہر جگہ ہمارے عظیم مذہب کو دہشت گردی، قتل و غارت گری اور انسانی تباہی کا قائل سمجھتے ہیں۔ امریکہ ہو یا یورپ، آسٹریلیا ہو یا افریقہ و ایشیا کا کوئی غیر مسلم ملک ہر جگہ لوگ اسلام کی تعلیمات اور مسلمانوں کے کردار کے تعلق سے شکوک و شبہات میں مبتلا نظر آتے ہیں۔ آج کی دنیا میں جہاں چند ناعاقبت اندیش گروہوں کی سرگرمیوں کی وجہ سے اسلام پر دیگر مذاہب کے پیروکاروں کے ساتھ دشمنوں جیسا سلوک روا رکھنے کے بے جا الزامات لگائے جا رہے ہیں۔ مسلم غیر مسلم تعلقات سے متعلق مکمل رواداری اور بقائے باہم پر مبنی ان اصولوں اور عملی ضابطوں کو نہ صرف عام کرنا بلکہ انہیں اپنی زندگی میں اتار کر ان کی عملی تفسیر فراہم کرنا بھی از بس ضروری ہے۔

بیرونی چاہتا ہے جادہ قرآن وحدیث
ان صحیفوں کو فقط گھر میں سجا مت رکھنا

☆☆☆

سرگرمیوں میں اپنے غیر مسلم ہم وطنوں کے ساتھ اشتراک و تعاون کا مظاہرہ کرنا چاہیے۔ جو وقت کا لازمی تقاضا ہے اور جس کی اہمیت و ضرورت سے مجال انکار نہیں۔

اس ریاست کا جو پہلا دستور تیار ہوا وہ تاریخ انسانی کا پہلا تحریری دستور تھا، اس کی ایک دفعہ یہ تھی کہ ہر شخص کو اپنے دین پر عمل کرنے کی آزادی ہوگی۔ چنانچہ حیات نبوی کے دوران اور اس کے بعد بھی اسلامی معاشرے میں غیر مسلموں کے معاملات میں مکمل عدم مداخلت کی پالیسی پر عمل کرتے ہوئے ان کی عبادت گاہوں کو تحفظ دیا گیا اور ان کے عائلی قوانین کو ہر قسم کی دخل اندازی سے محفوظ رکھا گیا۔ معاشی تعلقات اور اشتراک کے لئے رسول اللہ ﷺ نے خیر کے یہودیوں کے ساتھ بٹائی کا معاملہ کیا اور یشاق مدینہ کے تحت مدینے میں موجود تمام مسلمانوں اور غیر مسلموں کو سیاسی لحاظ سے ایک واحد انسانی جماعت قرار دیا گیا تھا جسے آج کی اصطلاح میں کسی جمہوری نظام کے تحت قائم سول سوسائٹی کا مترادف سمجھا جاسکتا ہے۔ عقیدہ و مذہب کے اختلاف کے باوجود مدنی ریاست میں موجود یہودیوں سے مسلمانوں کے گہرے تعلقات تھے، وہ ان سے لین دین کرتے، ان کی خوشی و غم میں شریک ہوتے، ان کے مسائل میں گہری دلچسپی لیتے، مستحق افراد کی مالی مدد فرماتے، مظلوم کو اس کا حق دلواتے، ان کے ساتھ حق و انصاف کا معاملہ کرتے اور یہ یہودی بلا روک ٹوک آپ ﷺ کی محفلوں میں شریک ہوتے اور آپ سے سوالات بھی کیا کرتے تھے۔ حضرت عبداللہ بن مسعود رضی اللہ عنہما فرماتے ہیں کہ ایک مرتبہ رسول اکرم ﷺ کے ساتھ تھا کہ چند یہودیوں کا گزر ہوا، انہوں نے آپ سے روح کے بارے میں سوال کیا آپ (وجی کے انتظار میں) کچھ دیر خاموش رہے پھر آپ نے قرآن مجید کی یہ آیت تلاوت کی۔ وَیَسْئَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا (سورہ اسراء: ۸۵، بخاری ۲۷۲۱)

اسی طرح آپ ان کے مریضوں کی عیادت بھی کیا کرتے تھے۔ اور ان سے خدمت بھی لیا کرتے تھے مشہور حدیث ہے کہ آپ کے خادموں میں ایک یہودی غلام بھی تھا جب وہ بیمار پڑا تو آپ بذات خود عیادت کے لئے اس کے گھر تشریف لے گئے (بخاری ۱۳۵۶) اگر وہ ہدیہ دیتے تو ان کا ہدیہ قبول فرماتے چنانچہ خیر کی فتح کے بعد ایک یہودی عورت کی طرف سے بکری کے گوشت کا ہدیہ پیش کیا گیا جس میں زہر ملا ہوا تھا (بخاری ۴۲۴۹) اسی طرح عبداللہ بن عمرو بن عاص اپنے غلام کو یہ تلقین فرماتے کہ وہ یہودی پڑوسی کو قربانی کا گوشت دے اور بار بار اس کی تلقین کرتے وہ غلام ہکا بکا رہ گیا اور پوچھا آپ اتنی تاکید کیوں کر رہے ہیں تو عبداللہ نے کہا نبی نے فرمایا ہے وما زال جبریل یوصیننی بالجار حتی ظننت انہ سیورثہ۔ ڈاکٹر محمد حمید اللہ لکھتے ہیں کہ جب یہودیوں کی شرارتیں کم ہو گئیں تو اسلامی حکومت کا برتاؤ بھی ان کے ساتھ رحمت کا ہو گیا۔ ان کے غریب قبائل کو سرکاری خزانے سے روزیہ مقرر ہو گئے، ان کو شہر میں تجارت و حرفت کی پوری آزادی تھی حتی کہ خود رسول اکرم ﷺ کی زرہ ادھار لینے کے باعث ایک یہودی کے پاس گروی تھی، اسی

اخلاق نبوی صلی اللہ علیہ وسلم کے چند شاہکار نمونے

ابو عبدان سعید الرحمن بن نور الحسن شاہلی
المركز الاسلامي الثقافي الهندي للترجمة والتأليف، نئی دہلی

اٹھ کر نماز کے لئے تشریف لے جایا کرتے تھے۔ (صحیح بخاری)
عروہ رحمہ اللہ کہتے ہیں کہ میں نے ام المؤمنین عائشہ رضی اللہ عنہا سے دریافت کیا کہ جب اللہ کے رسول صلی اللہ علیہ وسلم گھر میں تنہا ہوتے تھے تو کیا کرتے تھے؟ آپ نے فرمایا: ”اپنے کپڑے سل لیا کرتے تھے، اپنے جوتے ٹانگ لیتے تھے اور ایک عام انسان اپنے گھروالوں کے ساتھ جو کچھ کرتا ہے، آپ بھی وہ بھی کام اپنے اہل خانہ کے ساتھ کیا کرتے تھے۔ (مسند احمد، شیخ البانی نے اسے صحیح قرار دیا ہے۔)

☆ **نوکروں کے ساتھ رسول اکرم صلی اللہ علیہ وسلم کا حسن تعامل:** انس بن مالک رضی اللہ عنہ بیان کرتے ہیں کہ میں نے رسول اکرم صلی اللہ علیہ وسلم کی دس سالوں تک خدمت کی۔ اللہ کی قسم! اس دوران رسول اکرم صلی اللہ علیہ وسلم نے مجھ سے ناتو کبھی اف کہا اور نا ہی کبھی مجھ سے یہ پوچھا کہ یہ کام کیوں کیا؟ اور یہ کام تم نے کیوں نہیں کیا؟ (متفق علیہ)
صحیح مسلم کی روایت میں ہے کہ انس بن مالک رضی اللہ عنہ کہا کرتے تھے کہ رسول اکرم صلی اللہ علیہ وسلم نے اس مدت میں کبھی کوئی عیب نہیں لگایا۔
اللہ کے رسول صلی اللہ علیہ وسلم کا معمول تھا کہ آپ اپنے نوکروں سے ہمیشہ پوچھا کرتے تھے: ”الک حاجا؟“ یعنی کیا تمہیں کسی چیز کی کوئی ضرورت ہے۔ (مسند احمد، اسے شیخ البانی نے صحیح قرار دیا ہے۔)

☆ **بچوں کے ساتھ رسول اکرم صلی اللہ علیہ وسلم کا حسن تعامل:** انس بن مالک رضی اللہ عنہ بیان کرتے ہیں کہ اللہ کے رسول صلی اللہ علیہ وسلم لوگوں میں سب سے بہتر اخلاق کے مالک تھے۔ میرا ایک بھائی تھا جس کا نام ابو عیمر تھا۔ اللہ کے رسول صلی اللہ علیہ وسلم اس سے بطور مزاح فرمایا کرتے تھے: ”یا أبا عمير! ما فعل النغير!“ یعنی اے ابو عیمر! تو نے جو چڑیا پال رکھی تھی وہ کس حالت میں ہے؟ انس بن مالک رضی اللہ عنہ بیان کرتے ہیں کہ ابو عیمر! اس چڑیا سے کھیلنا کرتے تھے۔ (متفق علیہ)

انس بن مالک رضی اللہ عنہ ایک دوسری روایت میں بیان کرتے ہیں کہ ایک بار رسول اکرم صلی اللہ علیہ وسلم نے مجھے کسی کام سے بھیجا۔ میں نے کہا: اللہ کی قسم! میں نہیں جاؤں گا۔ حالانکہ میرے دل میں یہ تھا کہ نبی اکرم صلی اللہ علیہ وسلم نے مجھے جس کام کا حکم دیا ہے، میں اس کو کرنے ضرور جاؤں گا، میں چلا گیا، یہاں تک کہ میں بازار میں کھیلنے والے چند لڑکوں کے پاس سے گزرا۔ اس دوران اللہ کے رسول صلی اللہ علیہ وسلم

”وَإِنَّكَ لَعَلَىٰ خُلُقٍ عَظِيمٍ“ کے ذریعہ اللہ تعالیٰ نے قرآن پاک کے اندر اپنے نبی آخر الزماں جناب محمد رسول اللہ صلی اللہ علیہ وسلم کو اس بات کی سرٹیفکیٹ عطا فرمائی ہے کہ آپ اخلاق کے بلند و بالا مقام و مرتبے پر فائز ہیں۔ سید الکونین جناب محمد صلی اللہ علیہ وسلم بھلا اخلاق کے اعلیٰ و ارفع مقام پر فائز ہوں بھی کیوں نہیں! آپ نے اللہ تعالیٰ کی زیرگرائی نشوونما اور تربیت پائی۔ یہی وجہ ہے کہ جب ام المؤمنین عائشہ رضی اللہ عنہا سے آپ کے اخلاق کے بارے میں پوچھا گیا تو آپ نے برجستہ سائل کو مخاطب کر کے کہا: لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ یعنی کیا تو نے قرآن نہیں پڑھا۔ قرآن مجید کے اندر جو کچھ ہے، رسول اکرم صلی اللہ علیہ وسلم اس کی عملی تصویر تھے۔

اللہ کے رسول صلی اللہ علیہ وسلم اخلاق کے اعلیٰ مقام و مرتبے پر کیوں نہ فائز ہوں؟ آپ نے اپنی بعثت کا ایک مقصد بیان کرتے ہوئے فرمایا ہے: ”بَعِثْتُ لَأَتَمِّمَ مَكَارِمَ الْأَخْلَاقِ“۔ اب جس کی بعثت کا مقصد ہی اخلاق حسنہ کو فروغ دینا، عمدہ عادات و اطوار کی ترویج ہو تو اس سے بڑھ کر اس روئے زمین پر عمدہ اخلاق کا حامل کون ہو سکتا ہے؟ بلندی اخلاق کے سبب ہی اللہ تعالیٰ نے اپنے سب سے محبوب رسول جناب محمد صلی اللہ علیہ وسلم کو رہتی دنیا تک کے لئے اسوہ اور نمونہ قرار دیا ہے۔ فرمایا: ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ یعنی تمہارے لئے رسول اکرم صلی اللہ علیہ وسلم کی زندگی میں بہترین اسوہ ہے۔

یوں تو اللہ کے رسول صلی اللہ علیہ وسلم کے عمدہ اخلاق، بہتر عادات اور اچھے خصائل کا احاطہ مشکل ہی نہیں ناممکن ہے کیونکہ آپ کی زندگی کا لمحہ بہ لمحہ آپ کے بہتر اخلاق کا آئینہ اور عکاس ہے لیکن اللہ کے رسول صلی اللہ علیہ وسلم کے اخلاق سے متعلق کچھ انمول موتیوں کو اس مضمون میں پرو کر پیش کرنے کی کوشش کی گئی ہے اس امید سے کہ ہم ان اخلاق حسنہ، خصائل حمیدہ اور عادات ممتازہ کو اختیار کر کے اس دنیا میں بھی خوشحال زندگی گزاریں اور روز قیامت بھی سرخرو اور کامیاب ہو سکیں۔

☆ **اہل خانہ کے ساتھ رسول اکرم صلی اللہ علیہ وسلم کا حسن تعامل:** اسود بن علقمہ رحمہ اللہ بیان کرتے ہیں کہ ام المؤمنین عائشہ رضی اللہ عنہا سے میں نے دریافت کیا کہ اللہ کے رسول صلی اللہ علیہ وسلم کا اپنے اہل خانہ کے ساتھ تعامل کیسا ہو کرتا تھا؟ اس کے جواب میں انہوں نے فرمایا: آپ گھر میں اپنے اہل خانہ کے کاموں میں ہاتھ بٹاتے اور جب نماز کا وقت ہوتا تھا تو

اسے شیخ البانی نے صحیح قرار دیا ہے)

☆ **اللہ کے رسول اکرم صلی اللہ علیہ وسلم کی کمال فیاضی:** جابر بن عبد اللہ رضی اللہ عنہ بیان کرتے ہیں کہ اللہ کے رسول صلی اللہ علیہ وسلم سے جب بھی کسی چیز طلب کی گئی ہو، آپ نے اس کے جواب میں ”نا“ نہیں فرمایا۔ (متفق علیہ)

انس بن مالک رضی اللہ عنہ بیان کرتے ہیں کہ اللہ کے رسول صلی اللہ علیہ وسلم سے اسلام کے نام پر کچھ مانگا گیا تو آپ نے عطا فرمایا۔ راوی حدیث بیان کرتے ہیں کہ ایک شخص آیا اور آپ نے دو پہاڑوں کے درمیان موجود بکریاں عنایت کی۔ چنانچہ وہ شخص اپنی قوم میں واپس گیا اور کہا: اے میری قوم! لوگو! اسلام قبول کرلو، کیونکہ محمد اس کثرت سے نوازتے ہیں کہ وہ فقر و فاقہ سے نہیں ڈرتے۔ (صحیح مسلم)

انس رضی اللہ عنہ کہتے ہیں کہ ایک انسان محض دنیا داری کے لئے اسلام قبول کرتا تھا، لیکن قبول اسلام کے بعد اسلام اس کی نظروں میں دنیا اور دنیا میں موجود تمام چیزوں سے زیادہ محبوب ہو جایا کرتا تھا۔

صفوان بن امیہ رضی اللہ عنہ کو جب غزوہ حنین کے موقع پر رسول اکرم صلی اللہ علیہ وسلم نے تین سواونٹ عطا کئے تو انہوں نے کہا: اللہ کی قسم! اللہ کے رسول صلی اللہ علیہ وسلم نے مجھے بے حد نوازا ہے۔ آپ میری نظروں میں سب سے مبغوض اور ناپسندیدہ انسان تھے لیکن وہ مجھے نوازتے رہے حتیٰ کہ وہ محبوب ترین انسان ہو گئے۔ (صحیح مسلم)

عبد اللہ بن عباس رضی اللہ عنہ بیان کرتے ہیں کہ اللہ کے رسول صلی اللہ علیہ وسلم خیرات کرنے کے معاملے میں تمام لوگوں سے زیادہ بخشنے والے تھے اور ماہ رمضان میں آپ کی سخاوت میں مزید اضافہ ہو جایا کرتا تھا جبکہ آپ سے جبرئیل علیہ السلام ملتے اور آپ کو قرآن کریم پڑھایا کرتے تھے۔ چنانچہ اللہ کے رسول صلی اللہ علیہ وسلم صدقہ و خیرات کرنے میں تیر چلنے والی ہوا سے زیادہ بخشنے والے تھے۔ (متفق علیہ)

جبر بن مطعم رضی اللہ عنہ سے مروی ہے کہ جب رسول اکرم صلی اللہ علیہ وسلم اور آپ کے ہمراہ لوگ غزوہ حنین سے واپس آ رہے تھے کچھ بدوی آپ کے پیچھے پڑ گئے اور آپ سے سوال کرنے لگے، حتیٰ کہ انہوں نے رسول اکرم صلی اللہ علیہ وسلم کو ایک بیری کے درخت پر لگا دیا جس میں آپ کی ردائے مبارک پھنس گئی۔ اس وقت اللہ کے رسول صلی اللہ علیہ وسلم کھڑے ہوئے اور فرمایا: ”أعطونی ردائی، فواللہ لو کان لی عدد هذه العضاه نعماً لقسمتہ بینکم، ثم لا تجدونی بخيلاً ولا كذاباً ولا جباناً“، یعنی میری چادر مجھے دے دو، اگر میرے پاس ان کانٹوں کے برابر بھیڑ ہوتے تو میں انہیں تمہارے درمیان تقسیم کر دیتا، پھر تم لوگ مجھے بخیل، جھوٹا اور بزدل نہیں پاتے۔ (صحیح بخاری)

☆ رسول اکرم صلی اللہ علیہ وسلم کی کشادہ دلی اور وسعت قلبی: عائشہ رضی اللہ

وسلم نے میری گدی پکڑی۔ میں نے آپ کی طرف دیکھا تو آپ ہنس رہے تھے۔ آپ نے فرمایا: اے انیس! کیا تم وہاں گئے تھے جہاں میں نے کہا تھا، میں نے کہا: جی میں جا رہا ہوں اے اللہ کے رسول!“۔ (صحیح مسلم)

انس بن مالک رضی اللہ عنہ بیان کرتے ہیں کہ اللہ کے نبی صلی اللہ علیہ وسلم انصار کے پاس تشریف لے جاتے اور ان کے بچوں سے سلام کرتے اور ان کے سروں پر ہاتھ پھیرا کرتے تھے۔ (سنن نسائی، اسے شیخ البانی نے صحیح قرار دیا ہے۔)

☆ **عام لوگوں کے ساتھ رسول اکرم صلی اللہ علیہ وسلم کا حسن تعامل:** انس رضی اللہ عنہ بیان کرتے ہیں کہ میں نے دس سالوں تک رسول اکرم صلی اللہ علیہ وسلم کی خدمت انجام دی اور ہر طرح کی خوشبوئیں سونگھی، لیکن رسول اکرم صلی اللہ علیہ وسلم کے جسم سے بہتر کسی چیز کی خوشبو نہیں پائی۔ آپ کی ملاقات جب کسی صحابی سے ہوتی تو آپ اس کے ہمراہ کھڑا ہو جایا کرتے تھے اور اس وقت تک واپس نہیں ہوتے تھے جب تک کہ وہ انسان واپس نہ ہو جاتا۔ جب آپ کسی صحابی سے ملتے اور وہ آپ کا ہاتھ تھام لیتا تھا تو آپ بھی اس کا ہاتھ تھام لیا کرتے تھے اور آپ اپنا ہاتھ اس کے ہاتھوں سے نہیں نکالا کرتے تھے حتیٰ کہ وہ شخص نکال لیا کرتا تھا۔ جب آپ کسی صحابی سے ملتے اور وہ آپ کی کان طلب کرتا تو آپ اپنا کان اس سے قریب کر دیا کرتے تھے حتیٰ کہ وہ خود وہاں سے ہٹ جاتا تھا۔ (متفق علیہ)

☆ **عورتوں کی ضرورتوں کی تکمیل کے تعلق سے رسول اکرم صلی اللہ علیہ وسلم کا اسوہ حسنہ:** انس بن مالک رضی اللہ عنہ بیان کرتے ہیں کہ ایک خاتون کے عقل میں کچھ فوری تھا۔ اس نے عرض کیا: اے اللہ کے رسول! مجھے آپ سے کچھ کام ہے۔ رسول اکرم صلی اللہ علیہ وسلم نے فرمایا: ”یا أم فلان! اخذی فی آی الطريق شئت، قومی فیہ حتی أقوم معک، فخلا معہا رسول اللہ صلی اللہ علیہ وسلم یناجیہا حتی قضت حاجتہا“، یعنی اے ام فلان! جس راستے میں چاہو، اپنا کام کرالو، وہاں کھڑا رہنا میں بھی وہاں تمہارے ہمراہ رک جاؤں گا۔ چنانچہ اللہ کے رسول صلی اللہ علیہ وسلم تنہائی میں کھڑے ہو کر اس سے گفتگو فرمائی حتیٰ کہ اس خاتون نے اپنا کام مکمل کر لیا۔ (امام بخاری نے اسے معلقاً جزم کے ساتھ روایت کیا ہے اور سنن ابوداؤد اور امام احمد نے بھی روایت کیا ہے۔)

☆ **نونڈیوں کی ضرورتوں کے تعلق سے رسول اکرم صلی اللہ علیہ وسلم کا عمدہ تعامل:** انس بن مالک رضی اللہ عنہ بیان کرتے ہیں کہ مدینہ کی باندیوں میں سے کوئی ایک رسول اکرم صلی اللہ علیہ وسلم کے ہاتھ پکڑتی اور اپنے کام کی خاطر مدینے میں جدھر چاہتی آپ کو لے جاتی، لیکن آپ صلی اللہ علیہ وسلم اس کے ہاتھ سے اپنا ہاتھ نہیں نکالا کرتے تھے۔ (سنن ابن ماجہ،

☆ سرزنش میں بھی رسول اکرم صلی اللہ علیہ وسلم کا عمدہ انداز گفتگو: انس رضی اللہ عنہ کہتے ہیں کہ اللہ کے رسول صلی اللہ علیہ وسلم ناتوگالی باز تھے اور نہ بدگو۔ ہم میں سے کسی کی سرزنش کرتے تو آپ کہتے: ”مالہ؟ تربت یمینہ“، یعنی اسے کیا ہوا؟ اس کا داہنا ہاتھ خاک آلود ہو۔ (صحیح بخاری)

☆ اللہ کے رسول صلی اللہ علیہ وسلم جب پسندیدہ و ناپسندیدہ چیزیں دیکھتے تو کیا کرتے؟ عائشہ رضی اللہ عنہا بیان کرتی ہیں کہ جب رسول اکرم صلی اللہ علیہ وسلم کوئی پسندیدہ چیز دیکھتے تو یہ دعا پڑھا کرتے تھے: ”الحمد لله الذي بنعمته تتم الصالحات“، یعنی ہر طرح کی تعریفیں اس اللہ کے لئے سزاوار ہیں جس کی خاص نعمت سے اچھائیاں انجام کو پہنچتی ہیں۔ آپ جب ناپسندیدہ چیز دیکھتے تو پھر یہ دعا پڑھتے تھے: ”الحمد لله على كل حال“، یعنی ہر حالت میں اللہ ہی تمام تعریفوں کا سزاوار ہے۔ (سنن بیہقی، شیخ البانی نے اسے صحیح قرار دیا ہے۔)

☆ رسول اکرم صلی اللہ علیہ وسلم کی کمال حیا، داری: ابو سعید خدری رضی اللہ عنہ بیان کرتے ہیں کہ اللہ کے رسول صلی اللہ علیہ وسلم باکرہ لڑکیوں سے زیادہ شرمیلے تھے۔ آپ صلی اللہ علیہ وسلم جب کسی چیز کو ناپسند کیا کرتے تھے تو ہم آپ کے چہرے کے رنگ کی تبدیلی سے بھانپ لیا کرتے تھے۔ (متفق علیہ)

☆ رسول اکرم صلی اللہ علیہ وسلم کا مسکرانا: ساک بن حرب کہتے ہیں کہ میں نے جابر بن سمرہ رضی اللہ عنہ سے دریافت کیا: کیا آپ رسول اکرم صلی اللہ علیہ وسلم کے ہمراہ بیٹھا کرتے تھے؟ انہوں نے کہا: ہاں، بہت زیادہ، آپ صبح کی نماز کے بعد طلوع شمس کے بعد ہی مصلیٰ (جائے نماز) سے اٹھا کرتے تھے۔ جب سورج طلوع ہو جاتا تو آپ اپنی جگہ سے اٹھتے تھے۔ اس دوران سبھی لوگ گفتگو کیا کرتے تھے۔ جاہلیت کی باتوں کا تذکرہ کرتے اور ہنستے تھے اور اللہ کے رسول صلی اللہ علیہ وسلم ان باتوں کو سن کر مسکرایا کرتے تھے۔ (صحیح مسلم)

☆ رسول اکرم صلی اللہ علیہ وسلم کی دل بستگی: ابو ہریرہ رضی اللہ عنہ کہتے ہیں کہ صحابہ کرام نے پوچھا: اے اللہ کے رسول! آپ بھی ہم سے دل بستگی کیا کرتے ہیں؟ آپ نے کہا: ”انسی لا أقول الا حقا“، یعنی اس حالت میں بھی میں حق کے سوا کوئی دوسری بات نہیں کہتا ہوں۔ (سنن ترمذی، شیخ البانی نے اسے صحیح قرار دیا ہے۔)

☆ رسول اکرم صلی اللہ علیہ وسلم کے کمال عفو و درگزر کا نمونہ: جابر بن عبد اللہ رضی اللہ عنہ بیان کرتے ہیں کہ ہم نے نجد کے علاقے میں رسول اکرم صلی اللہ علیہ وسلم کے ہمراہ غزوہ کیا۔ ہم رسول اکرم صلی اللہ علیہ وسلم کے پاس پہنچے جبکہ آپ ایک کانٹوں بھرے وادی میں تھے۔ اللہ کے رسول صلی

عنها بیان کرتی ہیں کہ رسول اکرم صلی اللہ علیہ وسلم کو جب کبھی دو معاملوں کے درمیان اختیار دیا گیا تو آپ نے ان میں سے آسان ترین معاملہ کو اختیار کیا بشرطیکہ وہ گناہ پر مبنی نہ ہو۔ اگر وہ گناہ پر مبنی ہوتا تو پھر رسول اکرم صلی اللہ علیہ وسلم اس سے سب سے زیادہ دور رہتے۔ اللہ کے رسول صلی اللہ علیہ وسلم نے اپنی ذات کے لئے کبھی انتقام نہیں لیا۔ ہاں، جب اللہ کی حرمت پامال کی جاتی تھی تو اللہ تعالیٰ کے لئے آپ انتقام لیا کرتے تھے۔ (متفق علیہ)

عائشہ رضی اللہ عنہا بیان کرتی ہیں کہ اللہ کے رسول صلی اللہ علیہ وسلم نے کبھی کسی خاتون اور کسی خادم کو نہیں مارا۔ آپ نے اللہ کی راہ میں جہاد کے علاوہ کبھی کسی کو اپنے ہاتھ سے نہیں مارا اور جب آپ کو اذیت دی گئی تو آپ نے اپنے ساتھی سے انتقام نہیں لیا، الا یہ کہ حرمت الہی کو پامال کیا گیا ہو۔ (صحیح مسلم)

انس بن مالک رضی اللہ عنہ بیان کرتے ہیں کہ ایک بدوی نے رسول اکرم صلی اللہ علیہ وسلم کی چادر پکڑ لیا اور سختی سے کھینچا۔ میں نے رسول اکرم صلی اللہ علیہ وسلم کی گردن پر دیکھا کہ سخت کھینچنے کی وجہ سے چادر کے کناروں کا نشان پڑ گیا تھا۔ پھر اس بدوی نے کہا: اے محمد! اللہ کے مال جو آپ کے پاس ہیں، ان میں سے مجھے بھی دینے کا حکم دے دیں۔ اللہ کے رسول صلی اللہ علیہ وسلم مسکراتے ہوئے اس کی طرف متوجہ ہوئے اور اسے نوازنے کا حکم دیا۔ (متفق علیہ)

ابو سعید خدری رضی اللہ عنہ کہتے ہیں کہ ایک بار ہم اللہ کے رسول صلی اللہ علیہ وسلم کے پاس موجود تھے اور آپ مال غنیمت تقسیم فرما رہے تھے کہ ذوالخویصرہ جو بنو تمیم سے تعلق رکھتا تھا، آیا اور کہا: اے اللہ کے رسول! عدل سے کام لیجئے۔ اللہ کے رسول نے فرمایا: ”ویلک ومن يعدل اذا لم اعدل، قد خبت وخسرت ان لم اكن اعدلا“، یعنی تم برباد ہو جاؤ، اگر میں انصاف نہیں کروں گا تو پھر کون انصاف کرے گا۔ اگر میں نے عدل و انصاف کو نہ برتا ہوتا تو نقصان میرا مقدر ہو۔ یہ سن کر عمر رضی اللہ عنہ نے فرمایا: اے اللہ کے رسول! اس کے تعلق سے آپ مجھے اجازت دیجئے کہ میں اس کی گردن مار دوں۔ آپ نے فرمایا: ”دعه“، یعنی اسے چھوڑ دو۔ (صحیح بخاری)

عبداللہ بن مسعود رضی اللہ عنہ کہتے ہیں کہ ایک بار رسول اکرم صلی اللہ علیہ وسلم نے مال غنیمت تقسیم فرمایا۔ ایک شخص نے اس موقع پر کہا کہ اس تقسیم سے اللہ کی خوشنودی نہیں چاہی گئی ہے۔ عبداللہ بن مسعود رضی اللہ عنہ کہتے ہیں کہ میں رسول اکرم صلی اللہ علیہ وسلم کے پاس آیا اور آپ سے سرگوشی کے انداز میں یہ بات بتادی۔ اس پر رسول اکرم صلی اللہ علیہ وسلم سخت ناراض ہوئے اور آپ کا چہرہ سرخ ہو گیا۔ یہ دیکھ کر میں نے خواہش ظاہر کی کہ کاش میں نے یہ بات رسول اکرم صلی اللہ علیہ وسلم کو نہیں بتائی ہوتی۔ اس کے بعد آپ نے فرمایا: ”قد أوذی موسیٰ بأكثر من هذا فصبر“، یعنی موسیٰ علیہ السلام کو اس سے بھی زیادہ تکلیف دی گئی لیکن انہوں نے صبر و شکیبائی کا مظاہرہ کیا۔ (متفق علیہ)

ہوئے گھوڑے پر سوار تھے اور آپ کی گردن میں تلوار تھی اور آپ کہہ رہے تھے: ”لم تراعوا، لم تراعوا“، یعنی لوگو! ڈرنے کی کوئی ضرورت نہیں اور ڈرنے کی کوئی بات نہیں۔ (متفق علیہ)

جابر بن عبد اللہ رضی اللہ عنہما بیان کرتے ہیں کہ ہم لوگ خندق کے دن گڈھا کھود رہے تھے کہ ایک سخت چٹان آڑے آگئی۔ اس کی شکایت لوگوں نے رسول اکرم صلی اللہ علیہ وسلم سے کیا اور کہا کہ یہ سخت پتھر کا ٹکڑا کھودائی میں آڑے آگیا ہے۔ آپ نے فرمایا: ”اننا نازل“، یعنی میں اتر رہا ہوں۔ اس کے بعد آپ صلی اللہ علیہ وسلم کھڑے ہوئے۔ اس وقت آپ کے شکم پر پتھر بندھا ہوا تھا اور ہم نے تین دنوں سے کچھ بھی چکھا نہیں تھا۔ اللہ کے رسول صلی اللہ علیہ وسلم نے پھاڑا اپنے ہاتھوں میں لیا، چنانچہ وہ چٹان بھر بھری تو دے کی مانند ہو گئی۔ (صحیح بخاری)

براء بن عازب رضی اللہ عنہ بیان کرتے ہیں کہ جب میدان کا رزار گرم ہوتا تھا تو اللہ کی قسم ہم لوگ رسول اکرم صلی اللہ علیہ وسلم کی پناہ میں خود کو بچاتے تھے اور ہم میں بہادر انسان وہ مانا جاتا تھا جو اس موقع پر بھی رسول اکرم صلی اللہ علیہ وسلم کے ساتھ رہا کرتا تھا۔ (صحیح مسلم)

ایک شخص نے براء بن عازب رضی اللہ عنہ سے پوچھا کہ کیا آپ لوگ غزوہ حنین میں رسول اکرم صلی اللہ علیہ وسلم کو چھوڑ کر بھاگ کھڑے ہوئے تھے؟ براء رضی اللہ عنہ نے جواباً عرض کیا: لیکن اللہ کے رسول صلی اللہ علیہ وسلم نے راہ فرار نہیں اختیار کی تھی۔ (متفق علیہ)

☆ **اللہ کے رسول صلی اللہ علیہ وسلم کا تواضع:** انس بن مالک رضی اللہ عنہ بیان کرتے ہیں کہ اللہ کے رسول صلی اللہ علیہ وسلم سواری پر اپنے پیچھے کسی انسان کو بیٹھاتے تھے، کھانا زمین پر رکھ کر کھاتے تھے، غلاموں کی دعوت قبول فرماتے تھے اور گدھے کی سواری کیا کرتے تھے۔ (اسے امام حاکم نے روایت کیا ہے اور شیخ البانی نے صحیح قرار دیا ہے۔)

ابوایوب انصاری رضی اللہ عنہ کہتے ہیں کہ اللہ کے رسول صلی اللہ علیہ وسلم گدھے کی سواری کیا کرتے تھے، اپنا جوتا خود ٹانگ لیا کرتے تھے، قمیص کی رفو کر لیا کرتے تھے، اونٹنی کپڑا پہنتے تھے اور کہا کرتے تھے: ”من رغب عن سنتی فلیس منی“، یعنی کوئی میری سنت سے اعراض کرے گا تو وہ میری راہ پر نہیں ہوگا۔ (مسند ابن عساکر اور شیخ البانی نے اسے حسن قرار دیا ہے۔)

انس بن مالک رضی اللہ عنہ بیان کرتے ہیں کہ اللہ کے رسول صلی اللہ علیہ وسلم کو جو کی روٹی اور خراب قسم کے چربی پر بھی دعوت دی جاتی تھی۔ (شمال ترمذی، شیخ البانی نے اسے صحیح قرار دیا ہے۔)

عبد اللہ بن عباس رضی اللہ عنہ کہتے ہیں کہ اللہ کے رسول صلی اللہ علیہ وسلم زمین پر بیٹھتے، زمین پر ہی کھاتے، بکریوں کو باندھا کرتے تھے اور جو کی روٹی پر غلاموں کی

اللہ علیہ وسلم نے ایک درخت کے نیچے قیام کیا اور اپنی تلوار اس درخت کے کسی ڈالی سے لٹکا دیا۔ لوگ وادی میں درختوں کے سایہ کی تلاش میں پھیل گئے۔ اللہ کے رسول صلی اللہ علیہ وسلم نے فرمایا: ”ایک شخص میرے پاس آیا۔ میں اس وقت سویا ہوا تھا۔ اس نے میری تلوار تھام لی۔ اس دوران میری نیند ٹوٹ گئی۔ وہ شخص میرے سر کے پاس کھڑا تھا۔ میں نے دیکھا کہ وہ تلوار سونٹے ہوئے کھڑا تھا۔ اس نے مجھ سے پوچھا: ”مجھ سے آپ کو کون بچائے گا؟“ میں نے کہا: اللہ، یہ سننا تھا کہ اس نے تلوار کو نیام کے اندر ڈال دیا اور بیٹھ گیا۔ اللہ کے رسول صلی اللہ علیہ وسلم نے اس سے کوئی تعرض نہیں کیا۔ (متفق علیہ)

عائشہ رضی اللہ عنہا بیان کرتی ہیں کہ میں نے اللہ کے نبی صلی اللہ علیہ وسلم سے دریافت کیا: کیا آپ پر احد کے دن سے بھی کوئی سخت دن گزرا ہے؟ آپ نے فرمایا: ”میں نے تمہاری قوم سے بے پناہ تکلیفیں جھیلی ہیں اور ان میں سب سے زیادہ تکلیف جو مجھے پہنچی ہیں وہ عقبہ کے دن کی تکلیف تھی جبکہ میں ابن عبدالمطلب بن عبد کلال کے پاس گیا۔ اس نے میری دعوت کو قبول نہیں کیا۔ چنانچہ میں غمگین ہو کر وہاں سے چل پڑا۔ جب مجھے ہوش آیا تو میں قرن ثعالب میں تھا۔ میں نے اپنا سراٹھایا تو دیکھا کہ ایک ابر میرے اوپر سایہ کئے ہوئے تھا۔ میں نے دیکھا تو پتا چلا کہ اس میں جبریل علیہ السلام تھے۔ انہوں نے مجھے آواز دی اور کہا کہ آپ کی قوم نے آپ کے ساتھ جو کچھ کہا اور کیا ہے اللہ نے وہ سب کچھ سنا اور دیکھا ہے اور آپ کی خدمت میں پہاڑوں کے فرشتے کو بھیجا ہے۔ اس نے مجھ پر سلام کیا اور کہا: اے محمد! آپ سے آپ کی قوم نے جو کچھ کہا ہے، اللہ نے اسے سن لیا ہے۔ میں پہاڑوں کا فرشتہ ہوں۔ رب تعالیٰ نے مجھے آپ کی خدمت میں بھیجا ہے کہ آپ جو چاہیں مجھے حکم دیں۔ اگر آپ چاہیں تو میں ان کو دو پہاڑوں کے درمیان پیس دوں۔ نبی اکرم صلی اللہ علیہ وسلم نے فرمایا: ”بل أرجو أن يخرج الله من أصلابهم من يعبد الله وحده لا يشرك به شيئاً“، یعنی بلکہ مجھے تو امید ہے کہ ان کے پیٹھ سے اللہ تعالیٰ ایسے لوگوں کو پیدا فرمائے گا جو تنہا اللہ کی عبادت کریں گے اور اس کے ساتھ کسی کو شریک نہیں کریں گے۔

☆ **نبی آخر الزماں جناب محمد صلی اللہ علیہ وسلم کی شجاعت اور جوان مردی:** سیدنا انس بن مالک رضی اللہ عنہ فرماتے ہیں کہ اللہ کے رسول صلی اللہ علیہ وسلم لوگوں میں سب سے بہترین تھے۔ لوگوں میں سب سے زیادہ سخی تھے اور لوگوں میں سب سے زیادہ بہادر تھے۔ ایک مرتبہ رات کے وقت مدینہ میں لوگ سوئے ہوئے تھے کہ انہوں نے کچھ آواز سنی۔ لوگ گھبرا کر اٹھ گئے اور آواز کی طرف نکل پڑے تو یہ دیکھ کر ان کی حیرانگی کی انتہا نہیں رہی کہ ادھر سے اللہ کے رسول صلی اللہ علیہ وسلم واپس آ رہے تھے۔ آپ لوگوں سے پہلے ہی اس آواز کی طرف چلے گئے تھے اور آپ ابوطلحہ کے بغیر زمین کسے

دعوت قبول کر لیا کرتے تھے۔ (اسے امام طبرانی نے روایت کیا ہے اور شیخ البانی نے صحیح قرار دیا ہے۔)

☆ رسول اکرم صلی اللہ علیہ وسلم کا نرالا انداز تعلیم: معاویہ بن حکم سلمی رضی اللہ عنہ بیان کرتے ہیں کہ ایک بار میں اللہ کے نبی صلی اللہ علیہ وسلم کے ہمراہ نماز پڑھ رہا تھا کہ کسی شخص کی چھینک آئی جس کے جواب میں، میں نے ”یرحمک اللہ“ کہا۔ یہ سن کر لوگ مجھے گھورنے لگے۔ میں نے کہا: تمہاری مائیں تمہیں گم پائیں، تم لوگ مجھے کیوں اس انداز میں دیکھ رہے ہو۔ چنانچہ وہ لوگ اپنی رانوں پر اپنے ہاتھ کو مارنے لگے۔ جب میں نے دیکھا کہ وہ مجھے خاموش کر رہے ہیں تو میں چپ ہو گیا۔ جب اللہ کے رسول صلی اللہ علیہ وسلم نماز سے فارغ ہوئے تو میرے ماں باپ آپ پر قربان ہوں، اس واقعہ سے پہلے اور نہ ہی بعد میں آپ سے بہتر انداز میں تعلیم دینے والا معلم دیکھا۔ اللہ کی قسم! مجھے نا تو آپ نے ڈانٹا، نہ مارا اور نہ مجھے برا بھلا کہا بلکہ ارشاد فرمایا: ”ان هذه الصلاة لا يصلح فيها شيء من كلام الناس، انما هو التسبيح والتكبير وقراءة القرآن“ یعنی نماز کے اندر لوگوں کی گفتگو درست نہیں ہے۔ یہ نماز تسبیح، تکبیر اور قرآن کی تلاوت سے عبارت ہے۔ یا اللہ کے رسول صلی اللہ علیہ وسلم نے اس جیسی ہی بات کہی۔ (صحیح مسلم)

☆ رسول اکرم صلی اللہ علیہ وسلم کا اپنی امت پر محبت و شفقت: انس بن مالک رضی اللہ عنہ بیان کرتے ہیں کہ رسول اکرم صلی اللہ علیہ وسلم نے ارشاد فرمایا: ”انسی لأدخل فی الصلاة أريد اطلتها، فأسمع بكاء الصبي، فأخفف من شدة وجد أمه به“ یعنی میں نماز میں داخل ہوتا ہوں اور اسے لمبی کرنا چاہتا ہوں کہ اس دوران بچے کے رونے کی آواز سنتا ہوں تو میں اس بچے کے رونے سے اس کی ماں کو ہونے والی تکلیف کی وجہ سے نماز کو مختصر کر دیتا ہوں۔ (متفق علیہ)

ابو ہریرہ رضی اللہ عنہ بیان کرتے ہیں کہ ایک شخص رسول اکرم صلی اللہ علیہ وسلم کی خدمت میں حاضر ہوا اور عرض کیا: میں ہلاک ہو گیا۔ آپ صلی اللہ علیہ وسلم نے پوچھا: ”کیا بات ہے؟“ اس نے کہا: رمضان کے روزے کے دوران میں نے اپنی بیوی سے جماع کر لیا ہے۔ آپ نے فرمایا: ”ایک غلام آزاد کرو“۔ اس نے کہا: اس کی طاقت میرے پاس نہیں ہے۔ آپ نے فرمایا: ”پھر تم لگاتار دو مہینوں کا روزہ رکھو“۔ اس نے کہا: یہ میرے بس میں نہیں ہے۔ آپ نے فرمایا: ”پھر ستر مسکینوں کا کھانا کھاؤ“۔ اس نے کہا: یہ میرے بساط میں نہیں ہے۔ اس دوران آپ کے پاس کھجور سے بھرا ہوا ایک ڈول لایا گیا۔ اللہ کے نبی صلی اللہ علیہ وسلم نے فرمایا: ”خذہ فتصدق به“، لو اور جا کر اسے صدقہ کر دو۔ اس نے کہا: اے اللہ کے رسول! کیا اپنے بال بچوں کے سوا کسی اور پر صدقہ کروں جبکہ قسم ہے اس ذات کی جس کے ہاتھ میں میری جان ہے! مدینہ کے دونوں طنبنوں کے مابین مجھ سے زیادہ اس کا کوئی حقدار نہیں ہے۔ یہ سن کر رسول اکرم صلی اللہ علیہ وسلم ہنس پڑے حتیٰ کہ آپ کے سامنے کے دانت

ظاہر ہو گئے اور آپ نے فرمایا: ”خذہ“، یعنی پھر خود ہی لے لو۔ (متفق علیہ)

انس بن مالک رضی اللہ عنہ بیان کرتے ہیں کہ ہم مسجد میں اللہ کے رسول صلی اللہ علیہ وسلم کے ہمراہ تھے کہ ایک بدوی آیا اور اس نے مسجد میں پیشاب کرنا شروع کر دیا۔ یہ دیکھ کر صحابہ کرام نے کہا: رک جاؤ، رک جاؤ۔ اللہ کے رسول صلی اللہ علیہ وسلم نے صحابہ کرام سے کہا: ”لا تزرموه، دعوه“، یعنی اسے پریشانی میں مت ڈالو اور اسے چھوڑ دو۔ چنانچہ صحابہ کرام نے اسے چھوڑ دیا۔ جب وہ پیشاب سے فارغ ہوا تو رسول اکرم صلی اللہ علیہ وسلم نے اسے بلایا اور اس سے کہا: ”ان هذه المساجد لا تصلح لشيء من هذا البول ولا القذر، انما هي لذكر الله عز وجل والصلاة وقراءة القرآن“، یعنی ان مسجدوں میں اس طرح کے پیشاب اور دیگر گندگیوں کو پھیلا نا درست نہیں ہے بلکہ یہ تو ذکر الہی، نماز اور تلاوت کلام پاک کے لئے ہیں۔ پھر کچھ لوگوں کو آپ صلی اللہ علیہ وسلم نے حکم دیا۔ چنانچہ وہ لوگ ڈول میں پانی لے کر آئے اور انہوں نے اس پر ڈال دیا۔ (متفق علیہ)

ام المؤمنین عائشہ رضی اللہ عنہا سے مروی ہے کہ رسول اکرم صلی اللہ علیہ وسلم بلی کے لئے برتن کو چھکا دیتے تھے اور وہ اس سے پانی پی لیتی تھی اور پھر بچے ہوئے پانی سے آپ وضو کیا کرتے تھے۔ (سنن ابوداؤد، شیخ البانی نے اسے صحیح قرار دیا ہے۔)

جابر بن عبد اللہ رضی اللہ عنہ سے مروی ہے کہ رسول اکرم صلی اللہ علیہ وسلم سفر کے دوران سب سے پیچھے چلا کرتے تھے اور کمزوروں کو چلنے میں مدد کیا کرتے تھے، انہیں اپنی سواری پر بیٹھا لیا کرتے تھے اور ان کی خاطر دعائیں کیا کرتے تھے۔ (سنن ابوداؤد، اسے شیخ البانی نے صحیح قرار دیا ہے۔)

یہ رہے رسول اکرم صلی اللہ علیہ وسلم کی زندگی کے کچھ اہم اور نرالے پہلو، جس سے آپ کی شخصیت ہمارے سامنے نکھر کر آ جاتی ہے کہ آپ کے اخلاق کس قدر بلند اور عظیم تھے۔ اللہ کے رسول صلی اللہ علیہ وسلم نے مشکل سے مشکل حالات اور بے انتہاء خوشی کے لمحات میں بھی اخلاق مندی کو نہیں چھوڑا۔ طائف میں ابو لہان ہوئے پھر بھی مجرمین کو معاف کیا اور فتح مکہ کے موقع پر ظفر یاب ہوئے پھر بھی غنودہ رگزرجیسی بیش بہا خصلت کو اختیار کر کے ”اذهبا و انتم الطلقاء“ کا ندائے عام کر لیا۔ اللہ کے رسول کی پوری زندگی صاف و شفاف آئینہ کے مثل ہے کہ اس میں ہم خود کو دیکھ کر اپنی شخصیت کو نکھار سکتے ہیں اور اگر ان عمدہ اخلاق، بہتر خصائل اور اچھے عادات کو اپنی زندگی میں ڈھال لیں تو پھر ہم دنیوی زندگی میں لوگوں کی نظروں میں محبوب بن جائیں گے اور اخروی زندگی میں بھی رسول اکرم صلی اللہ علیہ وسلم کی کامل اتباع اور پیروی کے طفیل ہمیں کامیابی اور سرخروئی حاصل ہوگی۔ اللہ سے دعا ہے کہ بار الہا! ہمیں رسول اکرم صلی اللہ علیہ وسلم کا سچا شیدائی بنادے اور ہمیں آپ کے اخلاق حسنہ و خصائل حمیدہ کو اپنی زندگی میں اپنانے کی توفیق ارزانی فرما۔ آمین یا رب العالمین۔

☆☆☆

پیش امام کی اہم ذمہ داریاں

ڈاکٹر امان اللہ محمد اسماعیل مدنی
چیرمین فیض ایجوکیشنل اینڈ ویلفیئر سوسائٹی

الحمد لله، والصلاة والسلام على رسول الله، وعلى آله وصحبه ومن والاه، وبعد:

نماز اسلام کا دوسرا رکن، نبی کریم صلی اللہ علیہ وسلم کی آنکھوں کی ٹھنڈک، مومن کا معراج اور اسلام و کفر کے درمیان حد فاصل ہے۔
نماز کی ادا کرنے کے بالعموم دو طریقے ہیں:

۱- جماعت کے ساتھ: کچھ نمازیں طاقت رکھتے ہوئے عام مسلمانوں کے ساتھ مسجدوں میں جماعت کیساتھ ادا کرتی ہیں، یہ فرض اور بعض سنت نمازیں ہیں۔
۲- تنہا: یہ تقریباً سنن نوافل نمازیں ہیں، جنہیں مسجدوں میں یا گھروں میں ادا کی جاتی ہیں۔

وہ نمازیں جو جماعت کے ساتھ ادا کی جاتی ہیں ان میں امام کا ہونا اور مقتدیوں کا امام کی اقتدا و اتباع کرنا فرض و واجب ہے، امام کی اتباع و اقتدا کا یہ عالم ہے کہ اگر امام سے غلطی بھی ہو جائے پھر بھی امام کی مخالفت جائز و درست نہیں ہے۔

شریعت اسلامیہ میں امامت کی اہمیت پر کافی زور دیا گیا ہے، چاہے وہ امامت عظمیٰ ہو یا امامت صغریٰ، بالخصوص پہنچنا نماز کی امامت کے احکام و اوصاف اور امام کی ذمہ داریاں بہت حد تک مفصل انداز میں بیان کیے گئے ہیں۔

نماز میں امام کی بہت ساری ذمہ داریاں ہیں، جن کا پاس و لحاظ رکھنا امام کی اہم ذمہ داری ہے، ذیل کے سطور میں امام کی کچھ اہم ذمہ داریاں تحریر کرنے کی سعادت حاصل کر رہا ہوں:

پہلی ذمہ داری: امامت کے متفق علیہ شرائط کا امام کے اندر پایا جانا ضروری ہے: علماء کرام نے نصوص کتاب و سنت کو سامنے رکھ کر امامت کے کچھ شرائط متعین کیے ہیں، جن کا امام کے اندر پایا جانا از حد ضروری ہے، جن میں سے بعض یہ ہیں:

۱- امامت کے لیے امام کا مسلمان ہونا شرط ہے۔

۲- اگر مقتدی میں مرد ہوں تو امام کا مرد ہونا ضروری ہے۔

۳- عقلمند ہونا۔

۴- پاکی کی حالت میں ہونا۔

۵- نماز کے مسائل سے واقفیت بالخصوص نماز کے ارکان و واجبات سے آشنا ہو۔

۶- سورہ فاتحہ اور بعض قرات کی تلاوت پر قدرت رکھنا ہو۔

۷- واضح طور پر شرک اکبر کا مرتکب نہ ہو۔

۸- بدعت مکفرہ کا مرتکب نہ ہو۔

لہذا امام ایسے شخص کو بنانا چاہیے جن کے اندر مذکورہ شرائط بوجہ اتم پائے جاتے ہوں۔ دوسری ذمہ داری: نماز کے احکام و مسائل سے واقفیت: مذہب اسلام نے تعلیم و تعلم پر کافی زور دیا ہے، بلکہ عمل سے پہلے علم کا درجہ بتایا ہے، شریعت اسلامیہ میں بغیر علم کے صحیح مسلمان کا کوئی تصور نہیں، اور کسی عبادت کا صحیح طور پر قبولیت کا امکان بھی نہیں۔

نماز ایک مہتمم بالشان عبادت ہے، اس کے احکام و مسائل بہت زیادہ ہیں، لہذا امام کے لیے نماز کے احکام و مسائل کی معرفت و جانکاری صحیح دلیل کی روشنی میں از حد ضروری ہے، تاکہ صحیح طور پر سنت رسول صلی اللہ علیہ وسلم کے مطابق امامت کر سکے اور امامت میں کسی قسم کی کمی و کوتاہی کا امکان نہ ہو۔

اسی لیے ہم دیکھتے ہیں رسول اللہ صلی اللہ علیہ وسلم نے امامت کی اہمیت (سب سے زیادہ حقدار کون؟) بیان کرتے ہوئے فرمایا: «يَوْمَ الْقَوْمِ أَقْرُوهُمْ لِكِتَابِ اللَّهِ، فَإِنْ كَانُوا فِي الْقِرَاءَةِ سَوَاءً، فَأَعْلَمُهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً، فَأَقْدَمُهُمْ هِجْرَةً، فَإِنْ كَانُوا فِي الْهَجْرَةِ سَوَاءً، فَأَقْدَمُهُمْ سِلْمًا» [صحیح مسلم حدیث: ۶۷۴۳]۔

ترجمہ: سب سے اچھا قرآن پڑھنے والا امامت کرے، اگر قرات میں سب برابر ہوں تو سنت رسول صلی اللہ علیہ وآلہ وسلم کا زیادہ جاننے والا امامت کرے، اگر اس میں بھی سب برابر ہوں تو سب سے پہلے ہجرت کرنے والا امامت کرے، اگر اس میں بھی برابر ہوں تو سب سے پہلے مسلمان ہونے والا امامت کرے۔

بہت سارے علماء کرام نے "أَقْرُوهُمْ لِكِتَابِ اللَّهِ" سب سے اچھا قرآن پڑھنے والے کا معنی و مفہوم بیان کرتے ہوئے فرمایا کہ امامت کے لیے اسے آگے کیا جائے جو زیادہ سمجھ رکھتا ہو، اور فقیہ ہو۔

امام نووی رحمہ اللہ تعالیٰ کہتے ہیں: وَقَالَ مَالِكٌ وَالشَّافِعِيُّ وَأَصْحَابُهُمَا الْأَفْقَهُ مُقَدَّمٌ عَلَى الْأَقْرَأِ لِأَنَّ الَّذِي يَحْتَاجُ إِلَيْهِ مِنَ الْقِرَاءَةِ مَضْبُوطٌ وَالَّذِي يَحْتَاجُ إِلَيْهِ مِنَ الْفِقْهِ غَيْرُ مَضْبُوطٍ وَقَدْ يَعْرِضُ فِي الصَّلَاةِ أَمْرٌ لَا يَقْدِرُ عَلَى مُرَاعَاةِ الصَّوَابِ فِيهِ إِلَّا كَامِلُ الْفِقْهِ قَالُوا وَلِهَذَا قَدَّمَ النَّبِيُّ

صَلَّى اللَّهُ عَلَيْهِ وَسَلَّمَ أَبَا بَكْرٍ رَضِيَ اللَّهُ عَنْهُ فِي الصَّلَاةِ عَلَى الْبَاقِينَ مَعَ أَنَّهُ صَلَّى اللَّهُ عَلَيْهِ وَسَلَّمَ نَصَّ عَلَى أَنْ غَيْرَهُ أَقْرَأَ مِنْهُ وَأَجَابُوا عَنِ الْحَدِيثِ بِأَنَّ الْأَقْرَأَ مِنَ الصَّحَابَةِ كَانَ هُوَ الْأَفْقَهُ" (شرح مسلم للنووي ۱۷۷/۵)۔

ترجمہ: امام مالک اور امام شافعی اور ان کے اصحاب کا کہنا ہے حافظ قرآن پر افتہ یعنی جو زیادہ فقیہ ہو مقدم ہے؛ کیونکہ قرات میں سے جس کی ضرورت ہے اس پر تو وہ مضبوط ہے، اور افتہ میں سے اسے جس چیز کی ضرورت ہے اس میں اُقرأ مضبوط نہیں، اور ہو سکتا ہے نماز میں اسے کچھ معاملہ پیش آجائے جس کو صحیح کرنے کی اس میں قدرت نہ ہو، لیکن جو کامل افتہ والا ہے وہ صحیح کر لے گا، اسی لیے نبی کریم صلی اللہ علیہ وسلم نے ابو بکر رضی اللہ تعالیٰ عنہ کو نماز میں امامت کے لیے باقی صحابہ پر مقدم کیا حالانکہ خود نبی کریم صلی اللہ علیہ وسلم نے یہ نص فرمایا ہے کہ صحابہ میں کئی ایک ان سے بھی زیادہ حافظ اور قاری تھے۔ اور وہ حدیث کا جواب یہ دیتے ہیں کہ صحابہ کرام میں سے زیادہ جو حافظ و قاری ہوتے وہ افتہ یعنی زیادہ فقیہ بھی ہوتے۔

معلوم ہوا کہ امامت کے لیے امام کا کتاب اللہ کے حفظ و قرات کے ساتھ ساتھ نماز کے احکام و مسائل کا صحیح دلیل کی روشنی میں جاننا ضروری امر ہے۔

تیسری ذمہ داری: درست انداز میں صف بندی کرانا: نماز میں صف بندی کی کافی اہمیت ہے، اسی لیے رسول اللہ صلی اللہ علیہ وسلم صف بندی پر کافی زور دیتے تھے، صف بندی کا حکم متعدد احادیث میں وارد ہے۔

امام بخاری رحمہ اللہ نے صحیح بخاری میں صف بندی سے متعلق ایک باب باندھا ہے "بَابُ إِثْمٍ مَنْ لَمْ يَتِمَّ الصُّفُوفَ" یعنی صف بندی نہ کرنے والے کے گناہ، اس باب کا مفاد یہ ہے کہ صف بندی واجب و ضروری ہے اور صحیح سے صف بندی نہ کرنا باعث گناہ ہے۔

اس باب کے تحت امام بخاری رحمہ اللہ نے انس بن مالک رضی اللہ عنہ کی یہ حدیث ذکر کی ہے: عَنْ أَنَسِ بْنِ مَالِكٍ، أَنَّهُ قَدِمَ الْمَدِينَةَ فَقِيلَ لَهُ: مَا أَتَيْتَ مِنَّا مِنْذُ يَوْمِ عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ؟ قَالَ: «مَا أَتَيْتُ شَيْئًا إِلَّا أَنْتُمْ لَا تَقِيمُونَ الصُّفُوفَ» [صحیح بخاری حدیث: ۷۲۳]۔

ترجمہ: انس بن مالک رضی اللہ عنہ مدینہ تشریف لائے، ان سے سوال کیا گیا: جس دن سے آپ کو رسول اللہ صلی اللہ علیہ وسلم کی رفاقت نصیب ہوئی ہے آپ نے ہمارے اندر کوئی منکر چیز دیکھی ہے؟ انہوں نے کہا کہ اس کے علاوہ کوئی منکر چیز نہیں دیکھی کہ تم لوگ اچھی طرح صف بندی نہیں کرتے ہو۔

صفوں کی درستگی اور کیفیت سے متعلق امام بخاری رحمہ اللہ ایک اور حدیث

ذکر کرتے ہیں: عَنْ أَنَسِ بْنِ مَالِكٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «أَقِيمُوا صُفُوفَكُمْ، فَإِنِّي أَرَاكُمْ مِنْ وَرَاءِ ظَهْرِي، وَكَأَنَّ أَحَدَنَا يُلْزِقُ مَنَكِبَهُ بِمَنَكِبِ صَاحِبِهِ، وَقَدَمَهُ بِقَدَمِهِ» [صحیح بخاری حدیث: ۷۲۵]۔

ترجمہ: رسول اللہ صلی اللہ علیہ وسلم کا فرمان ہے: صفوں کو درست کرلو، میں تمہیں اپنے پیچھے سے دیکھتا ہوں، ہم لوگ اپنے کندھے کو اپنے ساتھی کے کندھے اور اپنے قدم کو اپنے ساتھی کے قدم سے ملا لیتے تھے۔

صف بندی سے متعلق آپ صلی اللہ علیہ وسلم کی مزید بعض احادیث پیش خدمت ہے: ۱- عَنْ الْبَرَاءِ بْنِ عَازِبٍ قَالَ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَتَخَلَّلُ الصُّفُوفَ مِنْ نَاحِيَةِ إِلَى نَاحِيَةٍ يَمْسَحُ مَنَاكِبَنَا وَصُدُورَنَا وَيَقُولُ: «لَا تَخْتَلِفُوا فَتَخْتَلِفَ قُلُوبُكُمْ». «وَكَانَ يَقُولُ: «إِنَّ اللَّهَ وَمَلَائِكَتَهُ يَصْلُونَ عَلَى الصُّفُوفِ الْمُتَقَدِّمَةِ» [سنن النسائي حدیث: ۸۱۱]۔

ترجمہ: رسول اللہ صلی اللہ علیہ وسلم صف کے درمیان داخل ہو جاتے اور صف کے ایک کنارے سے دوسرے کنارے تک جاتے اور ہمارے سینے اور مونڈھیں کو برابر کرتے ہوئے کہتے تم الگ الگ کھڑے نہ ہوا کرو، ورنہ تمہارے دل ایک دوسرے سے الگ ہو جائیں گے، اور فرماتے: بلاشبہ اللہ تعالیٰ اور اس کے فرشتے پہلے صفوں پر رحمت بھیجتے ہیں۔

۲- عَنْ النُّعْمَانَ بْنِ بَشِيرٍ، يَقُولُ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُسَوِّي صُفُوفَنَا حَتَّى كَأَنَّمَا يُسَوِّي بِهَا الْقِدَاحَ حَتَّى رَأَى أَنَا قَدْ عَقَلْنَا عَنْهُ، ثُمَّ خَرَجَ يَوْمًا فَقَامَ، حَتَّى كَادَ يَكْبُرُ فَرَأَى رَجُلًا بَادِيًا صَدْرَهُ مِنَ الصَّفِّ، فَقَالَ: «عِبَادَ اللَّهِ لَتُسَوَّنَّ صُفُوفُكُمْ، أَوْ لَيُخَالِفَنَّ اللَّهُ بَيْنَ وَجْهِكُمْ» [صحیح مسلم حدیث: ۴۳۶]۔

ترجمہ: رسول اللہ صلی اللہ علیہ وسلم ہماری صفیں برابر کرتے تھے گویا آپ ان سے تیر کی لکڑی درست فرما رہے ہوتے، اور یہ سلسلہ اس وقت تک جاری رہتا جب تک آپ سمجھ نہیں لیتے کہ ہم لوگ آپ سے اس بات کو سمجھ چکے ہیں، پھر ایک دن آپ آئے اور مصلے پر کھڑے ہو کر تکبیر کہنے والے تھے کہ اتنے میں ایک شخص کو دیکھا جس کا سینہ صف سے باہر نکلا ہوا تھا تو فرمایا: اے اللہ کے بندو! تم صفیں ضرور بالضرور برابر کرلو، ورنہ اللہ تعالیٰ تمہارے چہروں کے درمیان مخالفت ڈال دے گا۔

ان احادیث اور ان کے علاوہ بہت ساری حدیثوں سے معلوم ہوتا ہے کہ آپ صلی اللہ علیہ وسلم اقامت کے فوراً بعد تکبیر تحریر نہیں کہتے، بلکہ مقتدی کی طرف متوجہ ہوتے، بسا اوقات صفوں کے اندر داخل ہوتے اور صف درست فرماتے، اور صف کی درستگی کے لیے قول و عمل دونوں کا استعمال کرتے۔

اس لیے ائمہ مساجد کی اہم ذمہ داری یہ ہے کہ اقامت کے فوراً بعد نماز کے

لیے تکبیر تحریمہ کہے بلکہ فرمان رسول صلی اللہ علیہ وسلم کے مطابق صف بندی کرائیں اور پھر تکبیر تحریمہ کہیں۔

لہذا ابالاتفریق مسلک و مشرب ائمہ مساجد کے لیے ضروری ہے کہ وہ صف بندی سے متعلق آپ صلی اللہ علیہ وسلم کی سنتوں پر غور فرمائیں اور اسی طرح صف بندی کا اہتمام کریں جس طرح نبی کریم صلی اللہ علیہ وسلم اور صحابہ کرام رضی اللہ عنہم اجمعین کرتے تھے۔

چوتھی ذمہ داری: مکمل نماز سنت رسول صلی اللہ علیہ وسلم کے مطابق پڑھائیں: امام کو چاہیے کہ تکبیر تحریمہ سے لے کر سلام تک اسی طرح نماز پڑھائیں جس طرح ہمارے قاندور ہر محمد صلی اللہ علیہ وسلم پڑھایا کرتے تھے، اور یہی رسول اللہ صلی اللہ علیہ وسلم کا فرمان بھی ہے: "وَصَلُّوا كَمَا رَأَيْتُمُونِي أُصَلِّي" [صحیح بخاری حدیث: ۶۳۱]۔ یعنی اسی طرح نماز ادا کرو جس طرح میں ادا کرتا ہوں۔

سنت رسول صلی اللہ علیہ وسلم کی طرح نماز پڑھنے کے لیے چند اہم چیزوں کا خیال رکھنا ضروری ہے:

۱- نماز کے احکام و مسائل میں صحیح احادیث پر عمل کرتے ہوئے ضعیف اور موضوع روایتوں سے اجتناب کیا جائے، کیونکہ صحیح احادیث کی موجودگی میں ضعیف و موضوع روایت پر عمل کرنے کی کوئی گنجائش نہیں۔

۲- مسلکی اختلافات سے پرے صحیح و ثابت احادیث پر عمل کرنے کی کوشش کی جائے، کیونکہ مسلکی اختلافات کی صحیح و ثابت احادیث کی موجودگی میں کوئی اہمیت وقعت نہیں ہے۔

۳- نماز کی ادائیگی میں اول وقت کا خاص خیال رکھا جائے، کیونکہ نبی کریم صلی اللہ علیہ وسلم اول و افضل وقت ہی میں نماز ادا کرتے تھے، اور اول وقت میں نماز پڑھنے کو رسول اللہ صلی اللہ علیہ وسلم نے سب سے افضل عمل قرار دیا ہے، فعن أم فروة، قالت: سئل رسول الله صلى الله عليه وسلم أي الأعمال أفضل؟ قال: «الصلاة في أول وقتها» [سنن أبي داود حدیث: ۴۲۶، صحیح]۔

ترجمہ: نبی کریم صلی اللہ علیہ وسلم سے سوال کیا گیا: سب سے افضل عمل کونسا ہے؟ تو آپ نے فرمایا: اول وقت میں نماز ادا کرنا۔

۴- تکبیر تحریمہ سے لیکر سلام پھیرنے تک قیام و قعود، رکوع و سجود، حرکات و سکنات نبی کریم صلی اللہ علیہ وسلم کے اسوہ اور طریقہ کے مطابق ہو، اس سلسلے میں رسول اللہ صلی اللہ علیہ وسلم کی یہ حدیث ہمیشہ نگاہوں کے سامنے ہونی چاہئے: عَنْ أَبِي هُرَيْرَةَ: أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ دَخَلَ الْمَسْجِدَ فَدَخَلَ رَجُلٌ، فَصَلَّى، فَسَلَّمَ عَلَى النَّبِيِّ صَلَّى اللَّهُ عَلَيْهِ وَسَلَّمَ، فَقَرَأَ وَقَالَ: «ارْجِعْ فَصَلِّ، فَإِنَّكَ لَمْ تَصَلِّ»، فَرَجَعَ يُصَلِّي كَمَا صَلَّيْتُ، ثُمَّ جَاءَ،

فَسَلَّمَ عَلَى النَّبِيِّ صَلَّى اللَّهُ عَلَيْهِ وَسَلَّمَ، فَقَالَ: «ارْجِعْ فَصَلِّ، فَإِنَّكَ لَمْ تَصَلِّ» ثَلَاثًا، فَقَالَ: وَالَّذِي بَعَثَكَ بِالْحَقِّ مَا أَحْسَنَ غَيْرَهُ، فَعَلَّمَنِي، فَقَالَ: «إِذَا قُمْتَ إِلَى الصَّلَاةِ فَكَبِّرْ، ثُمَّ اقْرَأْ مَا تيسَّرَ مَعَكَ مِنَ الْقُرْآنِ، ثُمَّ ارْكَعْ حَتَّى تَطْمَئِنَّ رَاكِعًا، ثُمَّ ارْفَعْ حَتَّى تَعْدِلَ قَائِمًا، ثُمَّ اسْجُدْ حَتَّى تَطْمَئِنَّ سَاجِدًا، ثُمَّ ارْفَعْ حَتَّى تَطْمَئِنَّ جَالِسًا، وَافْعَلْ ذَلِكَ فِي صَلَاتِكَ كُلِّهَا» [صحیح بخاری حدیث: ۷۷۷]۔

ترجمہ: آپ صلی اللہ علیہ وسلم مسجد میں داخل ہوئے، آپ کے ساتھ ایک صحابی بھی داخل ہوئے، انہوں نے نماز ادا کی اور نبی کریم صلی اللہ علیہ وسلم کو سلام کیا، آپ صلی اللہ علیہ وسلم نے سلام کا جواب دیا اور فرمایا: جاؤ پھر سے نماز ادا کرو، صحابی گئے اور دوبارہ انہوں نے نماز ادا کی اور پھر نبی صلی اللہ علیہ وسلم کو سلام کیا، آپ صلی اللہ علیہ وسلم نے ان سے فرمایا جاؤ اور پھر سے نماز ادا کرو، آپ صلی اللہ علیہ وسلم نے تین مرتبہ صحابی کو نماز دہرانے کا حکم دیا، اخیر میں صحابی نے کہا: اس ذات کی قسم جس نے آپ کو حق کے ساتھ مبعوث فرمایا ہے میں اس سے اچھی نماز نہیں پڑھ سکتا، اس لیے مجھے نماز پڑھنا سکھا دیں، پھر آپ صلی اللہ علیہ وسلم نے فرمایا: جب تم نماز کے لیے کھڑے ہو تو اللہ اکبر کہو، پھر جو میسر ہو قرآن کی تلاوت کرو، پھر اطمینان سے رکوع کرو، پھر اعتدال کے ساتھ کھڑے ہو جاؤ، پھر اطمینان سے سجدہ کرو، پھر اعتدال کے ساتھ سجدہ سے اٹھ کر بیٹھو، اسی طرح پوری نماز ادا کرو۔

آج اکثر نمازی بالخصوص ائمہ مساجد کو دیکھا جاتا ہے نماز میں سنت رسول کے مطابق اطمینان و سکون اور تعدیل ارکان کا خیال نہیں کرتے جو نماز کے اہم ارکان میں سے گر چہ نہیں ہے۔ تاہم ہمیں ان کا خاص لحاظ رکھنا چاہئے۔

پانچویں ذمہ داری: سورہ فاتحہ کے اخیر میں آمین کہنا: شریعت مطہرہ نے امام و مقتدی دونوں کو "ولا الضالین" کے بعد آمین کہنے کا حکم دیا ہے، رسول اللہ صلی اللہ علیہ وسلم کا فرمان ہے: فعن أبي هريرة: أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: "إِذَا أَمَّنَ الْإِمَامُ، فَأَمَّنُوا، فَإِنَّهُ مَن وَافَقَ تَأْمِينَهُ تَأْمِينَ الْمَلَائِكَةِ غُفِرَ لَهُ مَا تَقَدَّمَ مِنْ ذَنْبِهِ - وَقَالَ ابْنُ شَهَابٍ - وَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَقُولُ: آمِينَ. [صحیح بخاری حدیث: ۷۸۰]، اور اس مسئلے میں کوئی مسلکی اختلاف بھی نہیں ہے، لیکن بہت سارے ائمہ مساجد کو دیکھا جاتا ہے کہ وہ غالباً "ولا الضالین" کے بعد آمین نہیں کہتے، جو خلاف تعلیم رسول ہے۔ لہذا ائمہ مساجد کو اس سنت رسول صلی اللہ علیہ وسلم کا اہتمام کرنا چاہئے۔

چھٹی ذمہ داری: دوران نماز مقتدیوں کا خاص خیال رکھنا: امام کی نماز پڑھاتے وقت ایک اہم ذمہ داری یہ ہے کہ اپنے پیچھے نمازیوں کا خاص خیال کریں، رسول اللہ صلی اللہ علیہ وسلم کا فرمان ہے: عَنْ أَبِي هُرَيْرَةَ، أَنَّ النَّبِيَّ صَلَّى اللَّهُ

صحیح بخاری حدیث: ۷۱۰۷۔

ترجمہ: نبی کریم صلی اللہ علیہ وسلم فرماتے ہیں: میں نماز کے لیے تشریف لاتا ہوں، ارادہ لمبی نماز پڑھانے کا ہوتا ہے، پھر بچوں کے رونے کی آواز سنتا ہوں، جس کی وجہ سے نماز میں تخفیف کر دیتا ہوں تاکہ یہ چیز بچے کی ماں پر شاق نہ گزرے۔ لہذا ائمہ مساجد کو چاہیے کہ دوران نماز مقتدیوں کا خاص خیال کریں، ضرورت کے مطابق نماز میں تخفیف اور تطویل کریں۔

ساتویں ذمہ داری: سلام پھیرنے کے بعد مقتدی کی طرف متوجہ ہونا: ائمہ مساجد کی ایک اہم ذمہ داری یہ ہے کہ سلام پھیرنے کے بعد مقتدیوں کی طرح متوجہ ہوں، کیونکہ یہ ہمارے نبی پاک صلی اللہ علیہ وسلم کی سنت ہے، اور یہ عمل آپ صلی اللہ علیہ وسلم استمرار کے ساتھ کرتے تھے، جیسا کہ حدیث شاہد ہے، عَنْ سَمُرَةَ بْنِ جُنْدَبٍ، قَالَ: «كَانَ النَّبِيُّ صَلَّى اللَّهُ عَلَيْهِ وَسَلَّمَ إِذَا صَلَّى صَلَاةً أَقْبَلَ عَلَيْنَا بِوَجْهِهِ» [صحیح بخاری حدیث: ۸۲۵]، یعنی آپ صلی اللہ علیہ وسلم نماز سے فارغ ہو کر ہماری طرف متوجہ ہوتے تھے۔

اس کے علاوہ اور متعدد روایتیں ہیں جن سے واضح طور پر معلوم ہوتا ہے کہ نبی کریم صلی اللہ علیہ وسلم سلام پھیرنے کے بعد مقتدیوں کی طرح متوجہ ہوتے۔

لیکن افسوس کہ آج بہت سارے ائمہ کو دیکھا جاتا ہے کہ سلام پھیرنے کے بعد مقتدیوں کی طرف متوجہ نہیں ہوتے، اور اس غیر سنتی عمل پر ہدایت کے ساتھ سید زوری بھی کرتے ہیں۔

آٹھویں ذمہ داری: سلام پھیرنے کے بعد وعظ و نصیحت کا اہتمام کرنا: ائمہ مساجد کی سب سے اہم ذمہ داری یہ ہے کہ لوگوں کو صحیح طور پر سنت رسول صلی اللہ علیہ وسلم کے مطابق نماز ادا کروائیں، لیکن یہی سب کچھ نہیں ہے، بلکہ ائمہ مساجد کو یہ شعور ہونا چاہیے کہ وہ ایک سربراہ اور رہبر ہیں، افراد و معاشرے کی صحیح رہنمائی ان کی ذمہ داری ہے، وہ شریعت اسلامیہ کے احکام و مسائل بحسن و خوبی لوگوں کے قلوب و اذان تک پہنچا سکتے ہیں، درس کے ذریعہ بھنگی انسانیت کو راہ راست پر گامزن کر سکتے ہیں۔ وہ نور و ہدایت کے سرچشمہ ہیں، علم و ہدایت اور امن و آشتی کی نشر و اشاعت کی ذمہ داری ان پر سب سے زیادہ عائد ہوتی ہے، مساجد کی آباد کاری کے ساتھ ساتھ ہر طرح کے خیر سے لوگوں کو آگاہ کرنا ان کا شیوہ ہونا چاہیے۔ ان کے سامنے لوگوں کی ایک جم غفیر ہوتی ہے، لہذا ان کے عقائد، عبادات، معاملات اور اخلاقیات کی اصلاح کی کوشش کرنا اولین فرض ہے، نیز اسلامی تعلیمات سے لوگوں کو مسلح کرنا، ان کے اندر اخوت و بھائی چارہ، عدل و مساوات کا جذبہ پیدا کرنا ان کا فرض منصبی ہے، اور انہیں تمام اسلامی محاسن و خوبیوں سے متصف کرنے کی کوشش کرنا ان کی شرعی ذمہ داری ہے۔

(بقیہ صفحہ ۲۱ پر)

عَلَيْهِ وَسَلَّمَ قَالَ: «إِذَا أَمَّ أَحَدُكُمْ النَّاسَ، فَلْيُخَفِّفْ، فَإِنَّ فِيهِمُ الصَّغِيرَ وَالْكَبِيرَ، وَالضَّعِيفَ، وَالْمَرِيضَ، فَإِذَا صَلَّى وَحْدَهُ فَلْيُصَلِّ كَيْفَ شَاءَ» [صحیح مسلم حدیث: ۴۶۷]۔

ترجمہ: جب تم میں سے کوئی امامت کرائے تو اسے چاہئے کہ نماز ہلکی پڑھائے، کیونکہ ان میں چھوٹے، بڑے، کمزور، بیمار ہوتے ہیں، البتہ جب تنہا نماز پڑھے تو جیسے چاہے پڑھے۔

معاذ بن جبل رضی اللہ عنہ نے جب نماز حد سے زیادہ لمبی کر دی اور رسول اللہ صلی اللہ علیہ وسلم کو اس کا علم ہوا تو آپ نے حضرت معاذ کو ڈانٹ پلائی اور عام نمازیوں کا خیال کرنے کا حکم دیا، فَعَن جَابِرُ بْنُ عَبْدِ اللَّهِ: أَنَّ مُعَاذَ بْنَ جَبَلٍ رَضِيَ اللَّهُ عَنْهُ، كَانَ يُصَلِّي مَعَ النَّبِيِّ صَلَّى اللَّهُ عَلَيْهِ وَسَلَّمَ، ثُمَّ يَأْتِي قَوْمَهُ فَيُصَلِّي بِهِمُ الصَّلَاةَ، فَقَرَأَ بِهِمُ الْبَقْرَةَ، قَالَ: فَتَجَوَّزَ رَجُلٌ فَصَلَّى صَلَاةً خَفِيفَةً، فَبَلَغَ ذَلِكَ مُعَاذًا، فَقَالَ: إِنَّهُ مُنَافِقٌ، فَبَلَغَ ذَلِكَ الرَّجُلَ، فَأَتَى النَّبِيَّ صَلَّى اللَّهُ عَلَيْهِ وَسَلَّمَ فَقَالَ: يَا رَسُولَ اللَّهِ، إِنَّا قَوْمٌ نَعْمَلُ بِأَيْدِينَا، وَنَسْقِي بَنَوَاحِشَنَا، وَإِنَّا مُعَاذًا صَلَّى بِنَا الْبَارِحَةَ، فَقَرَأَ الْبَقْرَةَ، فَتَجَوَّزْتُ، فَزَعَمَ أَنِّي مُنَافِقٌ، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: "يَا مُعَاذُ، أَفَتَأْنَأَنْتَ - ثَلَاثًا - أَقْرَأَ: وَالشَّمْسُ وَضَحَاهَا وَسَبَّحَ اسْمَ رَبِّكَ الْأَعْلَى وَنَحْوَهَا" [صحیح بخاری حدیث: ۶۱۰۶]۔

ترجمہ: معاذ بن جبل رضی اللہ عنہ نبی صلی اللہ علیہ وسلم کے ساتھ نماز ادا کرتے، پھر اپنی قوم کے پاس جاتے اور انہیں نماز پڑھاتے، ایک دن انہوں نے نماز میں سورہ بقرہ کی تلاوت فرمادی، ایک آدمی جماعت سے الگ ہو کر ہلکی نماز ادا کر لی، اس کی خبر معاذ رضی اللہ عنہ کو لگی، تو انہوں نے کہا: وہ شخص منافق ہے، حضرت معاذ کی بات کی خبر جب اس شخص تک پہنچی تو وہ رسول اللہ صلی اللہ علیہ وسلم کی خدمت میں حاضر ہوئے اور کہا: اے اللہ کے رسول! ہم لوگ محنت و مشقت کرنے والے لوگ ہیں، اونٹوں سے پانی لایا کرتے ہیں، اور گزشتہ رات معاذ نے ہمیں نماز پڑھائی، نماز میں انہوں نے سورت بقرہ کی قرات کی، جس کے سبب میں الگ ہو گیا، جس کی وجہ سے ان کا خیال ہے کہ میں منافق ہوں، اس پر نبی کریم صلی اللہ علیہ وسلم نے فرمایا: اے معاذ! آپ لوگوں کو فتنے میں ڈالنا چاہتے ہیں، تین مرتبہ آپ نے یہ جملہ دہرایا، آپ نے فرمایا: "وَالشَّمْسُ وَضَحَاهَا" "وَسَبَّحَ اسْمَ رَبِّكَ الْأَعْلَى" یا اس طرح سورت پڑھا کرو۔

نبی رحمت صلی اللہ علیہ وسلم کی شفقت کا اندازہ کریں کہ آپ دوران نماز بچوں کے رونے کی آواز سنتے اور نماز ہلکی کر دیتے، فَعَن أَنَسِ بْنِ مَالِكٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: «إِنِّي لَأَدْخُلُ فِي الصَّلَاةِ، فَأُرِيدُ إِطَالَتَهَا، فَأَسْمَعُ بُكَاءَ الصَّبِيِّ، فَاتَجَوَّزُ مِمَّا أَعْلَمُ مِنْ شِدَّةِ وَجْدِ أُمِّهِ مِنْ بُكَائِهِ» [

یتیموں کے حقوق

ابو محمد ان اشرف فیضی راسخدرگ

ومغرب کی طرف منہ کرنے میں ہی نہیں بلکہ حقیقتاً اچھا وہ شخص ہے جو اللہ تعالیٰ پر قیامت کے دن پر، فرشتوں پر، کتاب اللہ پر اور نبیوں پر ایمان رکھنے والا ہو، جو مال سے محبت کرنے کے باوجود قرابت داروں، یتیموں، مسکینوں، مسافروں اور سوال کرنے والے کو دے، غلاموں کو آزاد کرے، نماز کی پابندی، اور زکوٰۃ کی ادائیگی کرے، جب وعدہ کرے تب اسے پورا کرے، تنگدستی، دکھ درد اور لڑائی کے وقت صبر کرے، یہی سچے لوگ ہیں اور یہی پرہیزگار ہیں۔

☆ یَسْأَلُونَكَ مَاذَا يُنْفِقُونَ قُلْ مَا أَنْفَقْتُ مِنْ خَيْرٍ فَلِلَّهِ الدِّينُ وَالْأَقْرَبِينَ وَالْيَتَامَىٰ وَالْمَسَاكِينَ وَابْنِ السَّبِيلِ وَمَا تَفْعَلُوا مِنْ خَيْرٍ فَإِنَّ اللَّهَ بِهِ عَلِيمٌ [البقرة: ۲۱۵] آپ سے پوچھتے ہیں کہ وہ کیا خرچ کریں؟ آپ کہہ دیجئے جو مال تم خرچ کرو وہ ماں باپ کے لئے ہے اور رشتہ داروں اور یتیموں اور مسکینوں اور مسافروں کے لئے ہے اور تم جو کچھ بھلائی کرو گے اللہ تعالیٰ کو اس کا علم ہے۔

☆ وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِذِي الْقُرْبَىٰ وَالْيَتَامَىٰ وَالْمَسَاكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ وَابْنِ السَّبِيلِ وَمَا مَلَكَتْ أَيْمَانُكُمْ إِنَّ اللَّهَ لَا يُحِبُّ مَن كَانَ مُخْتَالًا فَخُورًا [النساء: ۳۶] اور اللہ تعالیٰ کی عبادت کرو اور اس کے ساتھ کسی کو شریک نہ کرو اور ماں باپ کے ساتھ سلوک واحسان کرو اور رشتہ داروں سے اور یتیموں سے اور مسکینوں سے اور قرابت دار ہمسایہ سے اور اجنبی ہمسایہ سے اور پہلو کے ساتھی سے اور راہ کے مسافر سے اور ان سے جن کے مالک تمہارے ہاتھ ہیں (غلام کنیز) بقیۃ اللہ تعالیٰ تکبر کرنے والوں اور شیخی خوروں کو پسند نہیں فرماتا۔

یتیم کے ساتھ حسن سلوک کرنے کی فضیلت:

☆ یتیم کی کفالت پر جنت کی بشارت: عن سهل بن سعد رضی اللہ عنہ عن النبی ﷺ قال: أنا وكافل الیتیم فی الجنة هكذا وقال بإصبعیه السبابة والوسطی [بخاری: کتاب الأدب، باب فضل من یعول یتیم] سهل بن سعد ساعدی رضی اللہ عنہ سے روایت ہے رسول اللہ ﷺ نے فرمایا: میں اور یتیم کی کفالت کرنے والا جنت میں اس طرح ہوں گے، اور آپ نے اپنی انگشت شہادت اور درمیان والی انگلی کے درمیان کشادگی فرمایا۔ (یعنی قریب ہوں گے لیکن درجات میں فرق وتفاوت ہوگا)

☆ من ضم یتیمًا بین مسلمین فی طعامہ وشرابه حتی یتغنی عنہ وجبت له الجنة البتہ..... [ابویعلیٰ، طبرانی، احمد، صحیح

یتیم کی تعریف: وہ معصوم ونا بالغ بچہ جس کے والد کا انتقال ہو گیا ہو۔ قال ابن السکیت: الیتیم فی الناس من قبل الأب وفي البهائم من قبل الأم ولا یقال لمن فقد الأم من الناس یتیم وقال ابن منظور: والیتیم: فقدان الأب ولا یقال لمن فقد الأم من الناس یتیم [لسان العرب: ۶۴۵/۱۲-۶۴۶] انسانوں میں باپ کے انتقال پر یتیم کا اطلاق ہوتا ہے جبکہ چوپایوں میں ماں کے انتقال پر، پرندوں میں دونوں کے انتقال پر ”وقال أبو عمرو: الابطاء لا بطاء البر عنه، وهو فی الآدمیین من قبل الآباء ولا یتیم بعد بلوغ وفي البهائم من قبل الأمهات وفي الطيور من جهتهما [تفسیر روح المعانی سورة البقرة: ۸۳] یتیمی کی مدت بلوغت تک رہتی ہے یہ اور بات ہے کہ بلوغت کے بعد بھی مجازاً یتیم کہہ دیا جاتا ہے۔ جیسا کہ حدیث میں ہے: لا یتیم بعد احتلام [ابوداؤد: کتاب الوصایا، باب ما جاء متی ینقطع الیتیم، صحیح الجامع الصغیر: ۷۶۰۹]

یتیم کے ساتھ حسن سلوک کرنے اور ان پر خرچ

کرنے کی تاکید: قرآن مجید میں جہاں بہت سارے لوگوں کے حقوق بیان کئے گئے ہیں وہیں یتیم کا بھی حق ذکر کیا گیا ہے، ۲۳ آیات میں یتیم کا ذکر ہے، چند آیات ملاحظہ فرمائیں:

☆ وَإِذْ أَخَذْنَا مِيثَاقَ بَنِي إِسْرَءِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا وَذِي الْقُرْبَىٰ وَالْيَتَامَىٰ وَالْمَسَاكِينِ وَقُولُوا لِلنَّاسِ حُسْنًا وَأَقِيمُوا الصَّلَاةَ وَآتُوا الزَّكَاةَ ثُمَّ تَوَلَّيْتُمْ إِلَّا قَلِيلًا مِّنْكُمْ وَأَنتُمْ مُّعْرِضُونَ [البقرة: ۸۳] اور جب ہم نے بنی اسرائیل سے وعدہ لیا کہ تم اللہ تعالیٰ کے سوا دوسرے کی عبادت نہ کرنا اور ماں باپ کے ساتھ اچھا سلوک کرنا، اسی طرح قرابت داروں، یتیموں اور مسکینوں کے ساتھ اور لوگوں کو اچھی باتیں کہنا، نمازیں قائم رکھنا اور زکوٰۃ دیتے رہا کرنا، لیکن تھوڑے سے لوگوں کے علاوہ تم سب پھر گئے اور منہ موڑ لیا۔

☆ لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَىٰ حُبِّهِ ذَوِي الْقُرْبَىٰ وَالْيَتَامَىٰ وَالْمَسَاكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ [البقرة: ۱۷۷] ساری اچھائی مشرق

الترغیب: ۲۵۴۳] جس نے کسی یتیم کو (کفالت کر کے) اپنے کھانے اور پینے میں شامل کر لیا یہاں تک کہ وہ اس سے بے نیاز ہو جائے تو اس کے لئے جنت واجب ہوگی۔

☆ ابراہار کی صفت: إِنَّ الْأَبْرَارَ يَشْرَبُونَ مِنْ كَأْسٍ كَانَ مِزَاجُهَا كَافُورًا . عَيْنًا يَشْرَبُ بِهَا عِبَادُ اللَّهِ يُفَجِّرُونَهَا تَفْجِيرًا . يُوفُونَ بِالْأَنْذَرِ وَيَخَافُونَ يَوْمًا كَانَ شَرُّهُ مُسْتَطِيرًا . وَيُطْعَمُونَ الطَّعَامَ عَلَى حُبِّهِ مِسْكِينًا وَيَتِيمًا وَأَسِيرًا . إِنَّمَا نُطْعِمُكُمْ لِوَجْهِ اللَّهِ لَا نُرِيدُ مِنْكُمْ جَزَاءً وَلَا شُكُورًا . إِنَّا نَخَافُ مِنْ رَبِّنَا يَوْمًا غُيُوبًا قَمَطًا لَكُمْ شِرٌّ . فَوَقَّاهُمُ اللَّهُ شَرَّ ذَلِكَ الْيَوْمِ وَلَقَّاهُمْ نَضْرَةً وَسُرُورًا . وَجَزَّاهُمْ بِمَا صَبَرُوا جَنَّةً وَحَرِيرًا [الانسان: ۵-۱۱]

☆ بیشک نیک لوگ وہ جام پئیں گے جس کی آمیزش کا نور کی ہے، جو ایک چشمہ ہے جس سے اللہ کے بندے پئیں گے اس کی نہریں نکال لے جائیں گے (جدھر چاہیں) جو نذر پوری کرتے ہیں اور اس دن سے ڈرتے ہیں جس کی برائی چاروں طرف پھیل جانے والی ہے اور اللہ تعالیٰ کی محبت میں کھانا کھاتے ہیں مسکین، یتیم اور قیدیوں کو، ہم تو تمہیں صرف اللہ تعالیٰ کی رضامندی کے لئے کھاتے ہیں نہ تم سے بدلہ چاہتے ہیں نہ شکر گزاری، بیشک ہم اپنے پروردگار سے اس دن کا خوف کرتے ہیں جو اداسی اور سختی والا ہوگا، پس انہیں اللہ تعالیٰ نے اس دن کی برائی سے بچا لیا اور انہیں تازگی اور خوشی پہنچائی اور انہیں ان کے صبر کے بدلے جنت اور ریشمی لباس عطا فرمائے۔

☆ یتیم کے مال کی حفاظت اللہ تعالیٰ کرتا ہے بشرطیکہ اس کا باپ صالح رہا ہو جیسا کہ موسیٰ علیہ السلام اور خضر کے واقعے میں ہے: وَأَمَّا الْجِدَارُ فَكَانَ لِغُلَامَيْنِ يَتِيمَيْنِ فِي الْمَدِينَةِ وَكَانَ تَحْتَهُ كَنْزُ لَهُمَا وَكَانَ أَبُوهُمَا صَالِحًا فَأَرَادَ رَبُّكَ أَنْ يَبْلُغَا أَشُدَّهُمَا وَيَسْتَخْرِجَا كَنْزَهُمَا رَحْمَةً مِنْ رَبِّكَ وَمَا فَعَلْتُهُ عَنْ أَمْرِي ذَلِكَ تَأْوِيلُ مَا لَمْ تَسْطِعْ عَلَيْهِ صَبْرًا [الكهف: ۸۲]

☆ دیوار کا قصہ یہ ہے کہ اس شہر میں دو یتیم بچے ہیں جن کا خزانہ ان کی اس دیوار کے نیچے دفن ہے، ان کا باپ بڑا نیک شخص تھا تو تیرے رب کی چاہت تھی کہ یہ دونوں یتیم اپنی جوانی کی عمر میں آکر اپنا یہ خزانہ تیرے رب کی مہربانی اور رحمت سے نکال لیں، میں نے اپنی رائے سے کوئی کام نہیں کیا، یہ تھی اصل حقیقت ان واقعات کی جن پر آپ سے صبر نہ ہو سکا۔

☆ یتیم کی امانت و تذلیل کی ممانعت: یتیم لائق تکریم اور قابل رحم و کرم ہے، بڑے نادان اور ظالم ہیں وہ لوگ جو یتیم کی ناقدری کرتے ہیں اور ان کی امانت و تذلیل کرتے ہیں، ایسے لوگوں کی اللہ تعالیٰ نے قرآن مجید میں مختلف آیات میں مذمت کی ہے:

☆ كَلَّا بَلْ لَا تَكْرُمُونَ الْيَتِيمَ [الفجر: ۱۷] ایسا ہرگز نہیں (بلکہ بات یہ ہے) کہ تم (ہی) لوگ یتیموں کی عزت نہیں کرتے۔

☆ فَأَمَّا الْيَتِيمَ فَلَا تَقْهَرْ [الضحیٰ: ۹] پس یتیم پر تو بھی سختی نہ کیا کر۔

☆ فَذَلِكَ الَّذِي يَدْعُ الْيَتِيمَ [الماعون: ۲] یہی وہ ہے جو یتیم کو کھدیتا ہے۔

☆ عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَجُلًا شَكََا إِلَى رَسُولِ اللَّهِ ﷺ قَسْوَةَ قَلْبِهِ فَقَالَ لَهُ: إِنْ أَرَدْتَ أَنْ يَلِينَ قَلْبَكَ فَاطْعِمِ الْمَسْكِينِ وَامْسَحْ رَأْسَ الْيَتِيمِ [مسند احمد: ۲/۲۶۳، الصحيحة: ۲/۵۳۳] ابو ہریرہ رضی اللہ عنہ سے روایت ہے کہ ایک آدمی نے رسول اللہ ﷺ کے پاس اپنے دل کی سختی کی شکایت کی تو آپ نے فرمایا: اگر تو اپنے دل کو نرم کرنا چاہتا ہے تو مسکین کو کھانا کھلا اور یتیم کے سر پر (پیار و شفقت سے) ہاتھ بھیر۔

☆ عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: اللَّهُمَّ اِنِّیْ اُحْرَجُ حَقَّ الضَّعِیْفِیْنَ الْیَتِیْمِ وَالْمَرْءَةِ [سنن ابن ماجہ: کتاب الأدب، باب حق الیتیم، الصحيحة: ۵/۱۰۱] اے اللہ! میں لوگوں کو وضعیفوں کے حق سے بہت ڈراتا ہوں (کہ ان میں کوتاہی مت کرنا) ایک یتیم اور دوسری عورت۔

☆ یتیم کا مال کھانے والوں کا انجام: یتیم کی سرپرستی کرنا بڑی امانت داری کا کام ہے، کیونکہ اس کی معصومیت کا فائدہ اٹھاتے ہوئے اس کے مال میں خیانت کرنا موجب ہلاکت و تباہی ہے:

☆ وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّى يَبْلُغَ أَشُدَّهُ وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا [الاسراء: ۳۴] اور یتیم کے مال کے قریب بھی نہ جاؤ بجز اس طریقے کے جو بہت ہی بہتر ہو، یہاں تک کہ وہ اپنی بلوغت کو پہنچ جائے اور وعدے پورے کرو کیونکہ قول و قرار کی باز پرس ہونے والی ہے۔

☆ وَلَا تَقْرَبُوا مَالَ الْيَتِيمِ إِلَّا بِالَّتِي هِيَ أَحْسَنُ حَتَّى يَبْلُغَ أَشُدَّهُ [الانعام: ۱۵۲] اور یتیم کے مال کے پاس نہ جاؤ مگر ایسے طریقے سے جو کہ مستحسن ہے یہاں تک کہ وہ اپنے سن رشد کو پہنچ جائے۔

☆ اسی لئے نبی کریم ﷺ نے ابوذر رضی اللہ عنہ کو نصیحت کرتے ہوئے کہا تھا: یا ابا ذر انی اراک ضعیفا وانی احب لک ما احب لنفسی لا تأمرن علی اثنین ولا تولین مال یتیم [مسلم: کتاب الامارۃ، باب کراهۃ الامارۃ بغیر ضرورۃ] اے ابوذر! میں تجھے کمزور دیکھتا ہوں اور میں تیرے لئے وہی پسند کرتا ہوں جو میں اپنے لئے پسند کرتا ہوں (اس لئے تیرے لئے میری نصیحت یہ ہے کہ) تو دو آدمیوں پر بھی حاکم نہ بننا اور نہ کسی یتیم کے مال کا نگران بننا۔

☆ وَاتَّقُوا الْيَتَامَى اَمْوَالَهُمْ وَلَا تَتَّبِعُوا الْاَلْحِیَّتِ بِالطَّبِیِّ وَلَا تَاْكُلُوا اَمْوَالَهُمْ اِلٰی اَمْوَالِکُمْ اِنَّهٗ كَانَ حُبًّا کَبِیْرًا [النساء: ۲] اور یتیموں کو ان کے مال دیدو اور پاک اور حلال چیز کے بدلے ناپاک اور حرام چیز نہ لو، اور اپنے مالوں کے ساتھ ان کے مال ملا کر کھانہ جاؤ، بیشک یہ بہت بڑا گناہ ہے۔

☆ عمران بن حصین رضی اللہ عنہ کہتے ہیں ہم لوگ نبی کریم ﷺ کے ساتھ ایک سفر میں تھے، ہم سخت پیاسے تھے آپ نے ہمیں پانی کی تلاش میں بھیجا، ہم پانی تلاش کر رہے تھے کہ ہمیں ایک عورت نظر آئی جو دو مشکوں کے درمیان سواری پر اپنے پاؤں لٹکائے ہوئے جارہی تھی، ہم نے اس سے کہا: پانی کہاں ملتا ہے؟ اس نے کہا پانی یہاں نہیں ہے، ہمارے گھر سے ایک دن ایک رات کے فاصلے پر ہے، ہم نے اس سے کہا تم رسول اللہ ﷺ کے پاس چلو، اس نے کہا رسول اللہ کون؟ بالآخر ہم اسے آپ کی خدمت میں لائے، آپ سے وہی باتیں ہوئیں جو ہم سے ہوئی تھیں مزید اس نے کہا کہ وہ یتیم بچوں کی ماں ہے، پانی کے مشکیزے میں آپ نے برکت کی دعا کی، ہم چالیس لوگ خوب سیراب ہو کر پئے، اور اپنے تمام مشکیزے بھر لئے، لیکن اس کے مشکیزے میں کچھ بھی پانی کم نہیں ہوا، آپ نے اعلان کیا جس کے پاس کھانے پینے کی جو چیز ہو وہ لا کر جمع کرے، سب جمع کر کے آپ نے اس خاتون کو دیا، جب وہ واپس اپنے گھر لوٹی، اس نے اپنی قوم سے کہا: آج میں سب سے بڑے جادوگر سے مل کر آئی ہوں یا تو وہ واقعی نبی ہے جیسا اس کا اس کی قوم خیال ہے، پھر وہ عورت اسلام لے آئی اور اس کے ذریعہ اس کی قوم بھی اسلام لے آئی۔ [بخاری: کتاب

المناقب، باب علامات النبوة فی الاسلام، مسلم: کتاب المساجد ومواضع الصلاة، باب قضاء الصلاة الفائتة واستحباب تعجيل قضاءها] اس واقعے میں قابل غور بات یہ کہ جب آپ کو معلوم ہوا کہ وہ یتیم بچوں کی ماں ہے تو ان بچوں پر رحم کرتے ہوئے آپ نے صحابہ کو تعاون کرنے کا حکم دیا جبکہ آپ ﷺ اور صحابہ کرام حالت سفر میں تھے۔

☆ عمر رضی اللہ عنہ کے پاس ایک عورت آئی اور عرض کیا کہ اے امیر المؤمنین! میرے شوہر کی وفات ہو گئی ہے اور چند چھوٹی چھوٹی بچیاں چھوڑ گئے ہیں، ان بچوں کو کھلانے کے لئے میرے پاس کچھ بھی نہیں ہے اور میں خفاف بن ایما غفاری کی بیٹی ہوں، میرے والد آپ ﷺ کے ساتھ غزوہ حدیبیہ میں شریک تھے، عمر رضی اللہ عنہ نے یہ سن کر اس خاتون کو ایک قوی اونٹ پر دو تھیلے غلے اور دیگر ضرورت کی اشیاء دے کر روانہ کیا۔ اور کہا اس کے ختم ہونے سے پہلے اللہ اس سے بہتر تمہارے لئے انتظام کر دے گا۔۔۔۔ [بخاری: کتاب المغازی، باب غزوة حدیبیہ]

☆ عمرۃ القضاء ۷ھ میں جب آپ ﷺ عمرہ کے لئے مکہ گئے اور عمرے سے فارغ ہو کر جب آنے لگے فتبعہ ابنہ حمزہ تنادی یا عم یا عم، حمزہ رضی اللہ عنہ کی بیٹی پیچھے دوڑتی ہوئی اے چچا اے بچا پکارتے ہوئی آئی، علی رضی اللہ عنہ نے اسے اٹھالیا اور فاطمہ کو دیا، اس یتیم بچی کے بارے میں تین صحابہ بڑے لگے، ہر ایک کی خواہش تھی کہ اس یتیم بچی کی کفالت میں کروں اور ہر ایک اپنے قریبی رشتے کا حوالہ دے رہے تھے، بالآخر آپ نے جعفر بن ابی طالب کو دیا کیونکہ بچی کی خالہ ان کے

☆ إِنَّ الَّذِينَ يَأْكُلُونَ أَمْوَالَ الْيَتَامَى ظُلْمًا إِنَّمَا يَأْكُلُونَ فِي بُطُونِهِمْ نَارًا وَسَيَصْلَوْنَ سَعِيرًا [النساء: ۱۰] جو لوگ ناحق ظلم سے یتیموں کا مال کھا جاتے ہیں وہ اپنے پیٹ میں آگ ہی بھر رہے ہیں اور عنقریب وہ دوزخ میں جائیں گے۔

☆ عن أبي هريرة رضي الله عنه قال: قال رسول الله ﷺ: اجتنبوا السبع الموبقات قالوا يا رسول الله وما هن؟ قال: الشرك بالله والسحر وقتل النفس التي حرم الله الا بالحق وأكل الربا وأكل مال اليتيم والتولي يوم الزحف وقذف المحصنات المؤمنات الغافلات [بخاری: کتاب الطب: باب الشرك والسحر من الموبقات، مسلم: کتاب الایمان، باب بیان الکبائر وأکبرها] ابو ہریرہ رضی اللہ عنہ سے روایت ہے رسول اللہ ﷺ نے فرمایا: سات ہلاک کرنے والی چیزوں سے بچو، صحابہ نے پوچھا: اے اللہ کے رسول! وہ کون سی ہیں؟ آپ ﷺ نے فرمایا: اللہ کے ساتھ کسی کو شریک کرنا، جادو کرنا، ناحق کسی ایسی جان کو قتل کرنا جس کو اللہ نے حرام کیا ہے، سود کھانا، یتیم کا مال کھانا، کافروں سے لڑائی کے وقت پیٹھ پھیر کر بھاگ جانا اور بھولی بھالی پاک دامن ایمان دار عورتوں پر تہمت لگانا۔

یتیم کے ساتھ نبی ﷺ اور صحابہ کرام کا سلوک :

وہ نبیوں میں رحمت لقب پانے والا مرادیں غریبوں کی بر لائے والا مصیبت میں غیروں کے کام آنے والا وہ اپنے پرانے کا غم کھانے والا فقیروں کا ملجا ضعیفوں کا ماوی یتیموں کا والی غلاموں کا مولیٰ خطا کار سے درگزر کرنے والا بداندیش کے دل میں گھر کرنے والا مفاسد کا زیر و زبر کرنے والا قبل کو شیر و شکر کرنے والا اتر کر حرا سے سوئے قوم آیا اور اک نسخہ کیمیا ساتھ لایا (مسند حالی)

☆ نبی ﷺ کی اولین دعوت میں یتیموں کا مال کھانے سے منع کرنا بھی تھا، جیسا کہ جعفر بن ابی طالب نے بادشاہ نجاشی کے سامنے جو تقریر کی تھی اس میں ہے: کنا قوما أهل جاهلية، نعبد الأصنام و نأكل الميتة و نأتي الفواحش و نقطع الأرحام و نسئ الجوار، ياكل القوي منا الضعيف فكنا على ذلك حتى بعث الله إلينا رسولا منا نعرف نسبه وصدقه وأمانته و عفافه فدعانا الى الله لنؤحده و نعبده و نخلع ما كنا نحن نعبد و آباءنا من دونه من الحجارة و الأوثان. و أمرنا بصدق الحديث و أداء الأمانة و صلة الأرحام و حسن الجوار و الكف عن المحارم و الدماء و نهانا عن الفواحش و قول الزور و أكل مال اليتيم و قذف المحصنة، و أمرنا أن نعبد الله وحده لا نشرك به شيئا و أمرنا بالصلاة و الزكاة و الصيام [مسند احمد: ۲/۳، صحيح ابن خزيمة: ۱۳/۴، حلية

(بقیہ صفحہ ۷۱ کا)

اسی لیے ہم دیکھتے ہیں کہ ہمارے سربراہ و سر دار محمد صلی اللہ علیہ وسلم نمازیوں کا خوب اہتمام کرتے اور ان تک دین و شریعت کی باتیں پہنچایا کرتے، بالخصوص فرض نمازوں سے سلام پھیرنے کے بعد صحابہ کرام کی طرف متوجہ ہوتے اور انہیں وعظ و نصیحت فرماتے، آپ صلی اللہ علیہ وسلم کا فصیح و بلیغ خطبہ صبح کی نماز کی ادائیگی کے بعد بہت مشہور ہے، جیسا کہ حدیث شاہد عدل ہے، حضرت عرباض بن ساریہ رضی اللہ عنہ فرماتے ہیں: وعظنا رسول اللہ صلی اللہ علیہ وسلم یوما بعد صلاة الغداة موعظة بلیغة ذرفت منها العیون ووجلّت منها القلوب، فقال رجل: إن هذه موعظة مودع فماذا تعهد إلینا یا رسول اللہ؟ قال: «أوصیکم بتقوی اللہ والسمع والطاعة، وإن عبد حبشی، فإنه من یعش منکم یری اختلافا کثیرا، وإیاکم ومحدثات الأمور فإنها ضلالة فمن أدرك ذلک منکم فعلیہ بسنتی وسنة الخلفاء الراشدين المهديين، عضوا علیہا بالنواجذ» [سنن الترمذی حدیث: ۲۶۷۶]۔

ترجمہ: ایک دن صبح کی نماز کے بعد رسول اللہ صلی اللہ علیہ وسلم نے ہمیں فصاحت و بلاغت سے پُر نصیحت فرمائی جس سے ہماری آنکھوں سے آنسو نکل پڑے اور ہمارے دل دہل گئے، ایک آدمی نے کہا کہ یہ الوداعی نصیحت ہے، اے اللہ کے رسول! ہمیں کن چیزوں کی وصیت کرتے ہیں؟ آپ صلی اللہ علیہ وسلم نے فرمایا: تمہیں تقوی الہی اور سمع و طاعت کی وصیت کرتا ہوں گرچہ تمہارا امام حبشی غلام ہی کیوں نہ ہو، تم میں سے جو لوگ میرے بعد زندہ رہیں گے وہ بہت زیادہ اختلافات دیکھیں گے، تم لوگ دین میں نئی نئی چیزوں سے اجتناب کرنا، کیونکہ یہ صریح گمراہی ہے، اگر کسی کو یہ چیز لاحق ہو تو اسے چاہیے کہ میری اور ہدایت یافتہ خلفائے راشدین کی سنت کی اتباع و پیروی کرے، اور اسے مضبوطی سے تھام لے۔

اس کے علاوہ بہت ساری روایتوں میں فرض نمازوں کے بعد آپ صلی اللہ علیہ وسلم سے وعظ و نصیحت کرنا ثابت ہے، لہذا ائمہ مساجد کو چاہیے کہ اسوہ رسول ﷺ کو اپناتے ہوئے ضرورت کے تحت وعظ و نصیحت اور درس و تدریس کا خوب اہتمام کریں، بالخصوص اگر معاشرہ میں یا مسجد کے اندر کوئی منکر اور غلط چیز رونما ہو تو اس کی اصلاح کی کوشش کریں۔

ائمہ مساجد کی یہ چند اہم ذمہ داریاں ہیں جن کا پاس و لحاظ رکھنا ضروری ہے، اللہ رب العالمین سے دعا ہے کہ ہم ائمہ مساجد کو ان ذمہ داریوں کی ادائیگی کی توفیق دے، اور تمام مسلمانوں کو مسلکی اختلافات سے دور ہو کر ہر مسئلے میں خالص کتاب و سنت پر عمل کرنے کی توفیق دے۔ آمین تقبل یا رب العالمین۔

☆☆☆

نکاح میں تھیں، اور آپ نے کہا: الخالة بمنزلة الأم [بخاری: کتاب المغازی، باب عمرة القضاء] غور کیجئے کہ وہ لوگ جو زمانہ جاہلیت میں بچیوں کو زندہ دفن کر دیتے تھے، ان کی پیدائش کو اپنے لئے باعث ننگ و عار سمجھتے تھے، وہی زمانہ اسلام میں نبی کریم ﷺ کی تربیت اور ایمان دلوں میں راسخ ہو جانے کے بعد بچیوں کی کفالت کو اپنے لئے باعث افتخار سمجھتے تھے۔

☆ عبد اللہ بن عمر رضی اللہ عنہما کے بارے میں آتا ہے کہ بغیر یتیم کے دسترخوان پر کھانا نہیں کھاتے تھے، ابوبکر بن حفص کہتے ہیں: أن عبد الله كان لا ياكل طعاما الا وعلى خوانه یتیم [مسند احمد: ۱۰۴۷]۔ صحیح الادب المفرد: باب فضل من یعول یتیم من أبویہ]

☆ ابولبابہ اور ایک یتیم بچے کے درمیان کھجور کے ایک درخت کے بارے میں جھگڑا ہوا، مقدمہ نبی ﷺ کی خدمت میں گیا، آپ نے فیصلہ ابولبابہ کے حق میں کیا، یتیم رونے لگا، آپ نے ابولبابہ سے کہا: بچے کو درخت دے دو، ابولبابہ نے انکار کیا، آپ نے کہا: فأعطه انه ولك مثله فی الجنة، ابوالدرداء نے وہ کھجور کا ایک درخت اپنے باغ کے بدلے خرید لیا اور خدمت نبوی میں حاضر ہو کر کہا: أرایت ان أعطیت هذا الیتیم هذا العذق ألی مثله فی الجنة؟ قال نعم، فأعطاه انه، اس وقت خوش ہو کر آپ ﷺ نے کہا: کم من عذق دواح لأبني الدحداح فی الجنة [مسند احمد، صحیح ابن حبان، طبرانی کبیر، الصحیحة: ۱۱۳۱/۶]

یتیم کی کفالت کی شکلیں: سب سے اعلیٰ و افضل شکل یہ ہے کہ یتیم کو اپنا فیملی ممبر بنالیں، گھر کا ایک فرد ہو، اپنے بچوں کے ساتھ اسے بھی اپنی اولاد سمجھ کر اس کی تعلیم و تربیت پر توجہ دیں، اس کی ضروریات پوری کریں، اس کی مکمل کفالت کریں۔

☆ دوسری شکل یہ کہ جزوی امداد فراہم کریں، ہماری طاقت کے مطابق یتیموں کی مدد کریں اور مختلف شکلوں میں ان کا تعاون کریں۔

☆ اگر ہمارے قربات داروں میں کوئی یتیم ہے تو وہ ہمارے تعاون کا زیادہ حقدار ہے، ہم اس کی کفالت کریں، اس کی وجہ سے ہم دو گنا اجر کے مستحق ہوں گے، أجز القربة وأجز الصدقة۔

☆ وہ ادارے جہاں پر یتیم طلباء و طالبات زیر تعلیم ہیں ان کا تعاون کریں، ان کی تعلیم و تربیت میں حصہ لیں۔

انہی میں دعا ہے کہ اللہ تعالیٰ ہمیں یتیموں کے حقوق ادا کرنے کی توفیق دے۔ آمین

☆☆☆

طاقتور مربی بچوں پر چلا تے نہیں

ترجمہ: عبدالمنان شکر ادوی، اہل حدیث منزل، دہلی

تحریر: سحر شفیق

اس بات پر دلالت کریں گے کہ مربی کوان بہت سارے اسالیب کا علم نہیں ہے جن کو استعمال کر کے وہ اپنے بچوں کی صحیح رہنمائی اور ان کے تشخص کا احترام نیز ان سے دورہ کران کی بے عزتی اور توہین سے بچ سکتا تھا۔

بچوں پر چیخنے سے منفی اثرات کیسے مرتب ہوتے ہیں؟

۱۔ بچوں سے برتاؤ میں چیخنے چلانے کا رویہ درست نہیں ہے۔ کیونکہ اس سے گھر میں کشیدگی کا ماحول پیدا ہوتا ہے اور اس سے ہر اس شخص کو تکلیف پہنچتی ہے جو گھر میں رہتا ہے۔ ساتھ ہی بے چینی کے نفسیاتی مریض پیدا کرنے کے لئے مناسب ماحول پیدا ہوتا ہے۔

۲۔ بچوں کے سامنے ہمیشہ چیخنا چلانا شرارتی نسل پیدا کرتا ہے جو تعصب، ضد، ہٹ دھرمی اور بسا اوقات جارحیت کے اوصاف سے متصف ہوتی ہے۔ ایک سودس امریکن خاندان جن کے بچوں کی عمر تین سے پانچ سال تھی ان کا مطالعہ کیا گیا تو اٹلانٹا کے نفسیاتی علوم کے ادارے نے اس مطالعہ کے نتائج کا اعلان کرتے ہوئے کہا: اس مطالعہ سے ثابت ہوا کہ لازمی طور پر شرارتی اور چیخنے بچے کی شخصیت کا عصبی ماں جو ہمیشہ چیختی چلاتی رہتی ہے اور غصہ کی حالت میں دھمکی بھرا انداز اختیار کرتی ہے گہرے تعلق ہے۔ اس مطالعہ کے مطابق شرارتی بچے سے مراد وہ بچہ ہے جس میں صبر نہیں پایا جاتا اور جس کے اندر دشمنی، سرکشی اور دوسروں حتیٰ کے والدین کے تئیں بھی جارحیت کی علامات پائی جاتی ہیں۔ بلکہ وہ ڈانٹ کھا کر بھی بیٹھتا نہیں بلکہ اپنے کسی بھائی بہن کے ساتھ کھیل کود کے لئے دوبارہ تیار ہو جاتا ہے۔

جارجیا میں میڈیکل کالج کے ڈاکٹر فرینک ٹریبر کا کہنا ہے: ”موجودہ مطالعہ کے نتائج نے پہلے سے مشہور معلومات میں مزید اضافہ کر دیا ہے کہ ان بچوں کی اگر بچپن ہی میں مدد نہ کی جائے تو وہ اپنے آپ کو تباہ کر لیتے ہیں۔ ایسے بچے اس بات سے واقف ہی نہیں ہوتے کہ وہ کیسے اپنی توانائی و صلاحیت کو مفید کاموں میں لگائیں۔ بلکہ یہ دیکھا گیا ہے کہ وہ اپنی صلاحیتوں کو آپسی لڑائی جھگڑے، بھائیوں اور بسا اوقات اپنے ماں باپ کے ساتھ بھی جارحانہ کھیل کود میں استعمال کرتے ہیں۔“

اس مطالعہ سے یہ بھی پتہ چلا کہ جو ماں اپنے بچے کے سامنے غصے کا اظہار چیخنے

مربیوں خاص طور پر ماؤں کا بچوں پر چیخنے چلانے اور ڈانٹنے ڈپٹنے کا رویہ عام ہے حالانکہ بچوں کے ساتھ اس طرح کا رویہ انتہائی خراب و نقصان دہ مانا جاتا ہے۔ بچوں کے شعور و نفسیاتی تحفظ پر ڈانٹ و ڈپٹ کے برے اثرات اس قدر زیادہ ہیں کہ ماہرین تربیت، خراب تربیت کے سلسلے میں اسے سرفہرست شمار کرتے ہیں۔

مربی بچوں پر کیوں چلاتا ہے؟ اس کی بڑی وجہ یہ ہے کہ اس نے مؤثر تعلیم و تربیت کے اطوار و انداز سیکھے ہی نہیں ہیں اور موروثی انداز و اطوار جن پر اس کی اپنی تربیت ہوئی ہے ان پر اعتماد کرتے ہوئے اس نے اس سلسلے میں کچھ مزید جاننے کی کوشش ہی نہیں کی ہے۔ چنانچہ خود بخود اسی انداز کو اپنے بچوں پر بھی روا رکھتا ہے۔ کبھی ایسا بھی ہوتا ہے کہ آدمی جذباتی، جلد باز اور بے صبرا ہوتا ہے تو کسی کام کا حکم دیتے ہوئے اور منع کرتے ہوئے ہر غلطی پر شعوری یا غیر شعوری طور پر چیخنا چلاتا ہے بجائے اس کے کہ وہ بچے کے لئے اس کی بڑھتی اور ترقی کرتی ہوئی صلاحیتوں اور قدرتوں کے پیش نظر ایک مدت تک چھوٹ اور مہلت دے۔

مربی کا بوجھ اس کی چیخ کو جواز پیش نہیں کرتا:

ماں باپ پر روزہ مرہ زندگی میں بڑھتے ہوئے مسائل و مشکلات کا جود باؤ ہے اس کی ہم قدر کرتے ہیں لیکن ہمیں یہ سوال تو کرنے ہی دیجئے کہ آپ لوگ کس کے لئے مسائل و مشکلات جھیل رہے ہیں اور فکر مند ہیں؟ یہ محنت و جانفشانی کس کے لئے ہو رہی ہے؟ کیا یہ سب اولاد کے لئے نہیں ہو رہا ہے؟ کیا آپ یہ سمجھتے ہیں کہ تربیت جیسے اہم اور مقدس ترین کام کے لئے دولت کمانا، بچوں کو کھلانا، پلانا، پہنانا اور صحیح و غلط کی چیخ چلا کر اور غصہ میں تلقین کرنا کافی ہے؟

یہ چیزیں بچوں میں ہمارے تئیں عدم قبولیت کا مزاج پیدا کرتی ہیں اور انہیں دائمی تناؤ نیز اپنے قریب ترین یعنی ماں باپ سے بھی بدترین توقعات وابستہ کرنے کا ماحول بنادیتی ہیں۔ اسی طرح بار بار بچوں کے سامنے چیخنے چلانے کا اسلوب ان کے نفسیاتی تحفظ اور احساسات کے استحکام کو ٹھیس پہنچاتا ہے۔

مربی کا بچوں کے سامنے چیخنے چلانے کا انداز اٹلے اس کی اپنی شخصیت کو کمزور کرتا ہے اور اس کے وسائل و ذرائع کو کمزور اور افلاس کا شکار کر دیتا ہے۔ جن طریقوں کو مربی استعمال کرتا ہے وہ جب جب سختی اور تشدد کا روپ دھاریں گے تو وہ

ہوتی ہیں جن میں معاملہ متعین ہے اور گفت و شنید نہیں ہو سکتی۔

خاموشی اختیار کرنا: اپنی بات واپس لے لینا اور خاموشی اختیار کرنا، چیخنے چلانے یا اعصاب پر کنٹرول کھودینے کا بہترین تربیتی متبادل ہے۔ مربی جب جذبات کی رو میں بہتا ہے اور غصے سے بے قابو ہو جاتا ہے تو اس کے چہرے کے خط وخال متغیر ہو جاتے ہیں اور مربی مزید سخت اور درشت ہو جاتا ہے، کبھی کبھار تو جارحانہ الفاظ اور اول فول بکنے لگتا ہے۔ یا ایسی حرکت کر بیٹھتا ہے جس پر بعد میں شرمندگی و پشیمانی ہوتی ہے۔ اس لئے ضروری ہے کہ جب غصے میں ابال آئے اور سرگھومنے لگے یا غصہ پھٹ پڑنے کا اندیشہ ہو تو محاذ آرائی سے پیچھے ہٹ جائے اور جس پر غصہ آ رہا ہے اس سے صرف اتنا کہے کہ میں اس وقت بہت غصے میں ہوں اور مقابلہ یا محاذ آرائی نہیں کرنا چاہتا۔ اس سے یہ ہوگا کہ بچہ اپنے نفس ہی کو جھجھوڑے گا اور اسے ہی ملامت کرے گا۔ مربی کو اس بات سے نہیں ڈرنا چاہئے کہ اس سے اس کی پسپائی یا کمزوری کا پیغام جائے گا کیونکہ اکثر بچے جلد ہی یہ سمجھ جاتے ہیں کہ وہ غلطی پر تھے چنانچہ وہ اپنا رویہ بدل لیتے ہیں اور معذرت کر لیتے ہیں اور اس طرح طوفان خیریت سے ٹل جائے گا۔ ان شاء اللہ

بچوں کی نفسیات پر چیخنے چلانے کا اثر: بچوں پر ماں باپ کا چیخنا چلانا اثر انداز ہوتا ہے۔ چونکہ یہ روزمرہ زندگی کا حصہ ہے اس لئے مربی اسے معمولی سمجھتا ہے حالانکہ بچوں کی نفسیات اور گرد و پیش رہنے والے لوگ اور ماحول متاثر ہوتے ہیں۔ اس سے مربی اور بچے کے درمیان جو زندگی بھر رہنے والا تعلق ہے اس پر بھی منفی اثر پڑتا ہے۔ اس سے یہ بھی ہوگا کہ بچہ اپنے دوستوں اور گرد و پیش کے لوگوں کے ساتھ جارحانہ انداز روار کھے گا اور جب بڑا ہوگا تو کوئی بھی اونچی آواز اس کے بچنے کے منفی احساسات کو زندہ کر دے گی۔

بچوں کے سامنے چیخنے چلانے کا ایک منفی اثر یہ بھی ہے کہ یہ برتاؤ ان کی گھٹی میں پڑ جاتا ہے پھر وہ اسے اپنے خاندان یا مدر سے کے چھوٹے بچوں پر استعمال کرنا شروع کر دیتے ہیں۔ اور یہ رویہ بڑے ہونے کے بعد بھی جاری و ساری رہتا ہے لیکن فرق یہ ہے کہ اس وقت اس کی زد میں بڑے بھی آنے لگتے ہیں۔ چنانچہ ہم ایک لڑکی کو دیکھتے ہیں کہ وہ اپنے ماں باپ اور اولاد کے سامنے چلاتی ہے اور فطری بات ہے کہ اس وقت اگر ہم اسے روکیں گے تو اس کا کچھ بھی حاصل نہ ہوگا کیونکہ ہم نے اس کی تربیت اسی ماحول میں کی ہے اس وقت ہمارے سمجھنے اور سمجھانے کا یہی ذریعہ تھا۔

☆☆☆

چلانے یا بہبودہ اور گندے الفاظ کے استعمال سے کرتی ہے وہ اپنے بچے کو شرارتی بنا دیتی ہے۔ اس مطالعہ سے یہ بھی معلوم ہوا کہ بچے کی شخصیت کو بنانے میں باپ سے زیادہ ماں کے غصے کا اثر قوی ہوتا ہے۔

ماہرین تربیت کی نصیحتیں: مربی حضرات و خواتین! جب ہمیں یہ بات معلوم ہوئی گئی ہے کہ بچے کی نفسیات پر چیخنے چلانے کے نقصانہ اثرات مرتب ہوتے ہیں اور اس سے اس کے مزاج پر دور رس اثرات پڑتے ہیں تو ہم ماہرین تربیت کی نصیحتوں کا ایک گلدستہ آپ کی خدمت میں پیش کرتے ہیں جو آپ کو بچے کی بہتر تربیت اور اس رویہ کو خیر باد کہنے میں مدد و معاون ہوگا:

لقمان حکیم کی وصیت: آپ ہمیشہ لقمان حکیم کی اپنے بیٹے کو چال میں میانہ روی اختیار کرنے، آواز پست رکھنے اور بغیر ضرورت آواز نہ بلند کرنے کی نصیحت کو یاد رکھئے، جس کا ذکر قرآن کریم میں بایں الفاظ کیا گیا ہے: **وَاقْصِدْ فَمِ مَشِيكَ وَاعْصُصْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ** (لقمان: ۱۹) ترجمہ: ”اپنی رفتار میں میانہ روی اختیار کر اور اپنی آواز پست کر یقیناً آوازوں میں سب سے بدتر آواز گدھوں کی آواز ہے۔“ امام قرطبی اس آیت کی تفسیر میں رقمطراز ہیں: باہم گفتگو میں آواز بلند کرنا ایک قبیح فعل ہے۔ (تفسیر قرطبی) اس کے اندر لعنت و ملامت، ڈانٹ، ڈپٹ، لڑائی جھگڑا سب شامل ہے۔ اس قرآنی خوشگوار اصول کی بنا پر ہی حضرت عمر بن عبدالعزیز رحمہ اللہ نے ایسے شخص سے فرمایا جو آپ کی مجلس میں بلند آواز سے گفتگو کر رہا تھا: ”اپنی آواز پست رکھو کیونکہ آدمی کو اتنی آواز کافی ہے جسے سنا جاسکے۔“ (تاریخ بغداد)

اللہ کی پناہ مانگنا: بچے کو ایسی حرکت کرتے دیکھیں جس سے غصہ آئے تو مرد و دو شیطان سے اللہ کی پناہ طلب کرتے رہیں، **اعوذ باللہ من الشیطن الرجیم** پڑھیں اور بچے کو غلطی کرنے سے منع کریں اور جو کام بگاڑا ہے، اس کی اصلاح کریں۔ بچے سے غلطی کرتے وقت مخاطب ہوں تو دعائیہ کلمات ادا کرتے رہیں مثلاً کہیں **هَذَاكَ اللَّهُ** (اللہ تجھے ہدایت دے) **عَفَرَ اللَّهُ لَكَ** (اللہ تجھے معاف کرے) **أَصْلَحَكَ اللَّهُ** (اللہ تیری اصلاح فرمادے) وغیرہ

تربیتی ترجیحات: ترجیحات کی تعیین کریں اور تربیتی نقطہ نظر سے جو اہم ہے یا کم اہم ہے اسے الگ کریں۔ کیونکہ ہر کام جس کا ماں باپ بچوں سے مطالبہ کرتے ہیں جھگڑے یا بحث و تکرار کا متقاضی نہیں ہوتا۔ کچھ چیزیں گفت و شنید سے حل ہو سکتی ہیں اور اس لائق نہیں ہوتیں کہ جو ماں باپ کو برا بیچتے کریں۔ مثلاً کون سا کھانا بننا چاہئے، کچھ کپڑوں کا کون سا اسٹائل اختیار کرے۔ البتہ کچھ چیزیں ایسی

قانون کو ہاتھ میں نہ لیں

نیاز احمد عبدالحمید طیب پوری

ثبوت دیں۔ اپنے نوجوانوں کی حفاظت کریں، اشتعال میں نہ آئیں اور نہ ہی کسی کو مشتعل کریں اور نہ قانون ہاتھ میں لیں اور کوئی غلط حرکت نہ کریں کہ خود بھی پریشان ہوں اور اپنے گھر والوں اور مسلمانوں کو پریشان کریں۔

میں نے خطبہ دیا اور مقررہ وقت پر ختم کر دیا۔ نماز کے بعد ایک صاحب آئے اور رسول کی اہانت کرنے والے کی سزا پر بہت بحث کی۔ ان کے دماغ میں شاید یہی بات بیٹھی تھی کہ اس کو قتل کرنا باعث ثواب ہے۔ اور اسے کہیں بھی قتل کر سکتے ہیں انہوں نے حضرت عمر کا حوالہ دیا کہ ایک صحابی کو قتل کر دیا تھا۔ سلطان صلاح الدین ایوبی کا حوالہ دیا اسود عسسیٰ، مسیلمہ کذاب وغیرہ کا ٹیڑھے میڑھے انداز میں نام لیا۔ اور غلط استدلال کیا۔

میں نے مختصر میں اسلامی مملکت اور غیر اسلامی مملکت اور اس کے کردار کی وضاحت کی، بتایا کہ غیر اسلامی ملک میں بلکہ اسلامی ملک میں بھی کوئی بھی آدمی قانون اپنے ہاتھ میں نہیں لے سکتا۔ پوری تفصیل کے باوجود وہ قطعاً مطمئن نہیں ہوئے وہ تحریک ذہن کے تھے۔ دماغ میں کافی اشتعال بھرا ہوا تھا لیکن گفتگو سنجیدہ کی۔ اور ذہن میں کافی تشویش لے کر گئے۔

میں نے رات اسی مسجد میں گزاری۔ سنیچر کی صبح کو فجر کے بعد بیٹھے تھے ایک صاحب نے کہا کہ آپ کچھ بول دیجئے لوگ آپ ہی کا انتظار کر رہے ہیں میں نے اسی نکتہ کو مزید واضح کیا اور بتایا کہ بعض ناسمجھ علماء عوام کو بھڑکا دیتے ہیں میں نے مولانا ابوالوفاء ثناء اللہ امرتسری رحمہ اللہ کا واقعہ بتایا کہ احناف نے تین دن تک عرس ابوحنیفہ منایا اور اہل حدیثوں کو بہت کچھ کہا جو تھے دن مسجد مبارک میں مولانا امرتسری نے اپنا پروگرام رکھا، مقررہ وقت پر یہ جیسے ہی تانگہ سے اترے ایک نوجوان نے ناگہانی حملہ کر دیا اور ان کو گنڈا سے سر پر مارا اور دوسرا وار چہرہ پر کیا۔ مولانا امرتسری زمین پر گر پڑے ایک قادیانی ڈاکٹر نے آپ کا علاج کیا اور اللہ کی توفیق سے ایک مدت کے بعد شفا یاب ہوئے۔

اس مختصر درس میں اس تحریکی فکر کا ایک آدمی مشتعل ہو گیا اور پوری بات سننے اور مدعا کو سمجھنے کی بجائے زور زور سے بولنے لگا، کھڑا ہو گیا اور بولتے بولتے مسجد سے نکل گیا، میں نے نرمی کے ساتھ بہت سمجھایا کہ میرے پاس بیٹھو اور پوری بات سنو

اسلام دین فطرت ہے۔ یہ امن وامان اور سلامتی کا مذہب ہے۔ اس کی بقاء کے لئے اس نے مختلف قسم کی سزائیں مقرر کی ہیں۔ جب قانون سخت ہوگا تو جرائم کم ہوں گے، پراگوتوا نین ڈھیلے ہیں اور ان کی تنفیذ نہیں ہوتی ہے تو سماج جرائم کا ڈھ بن جائے گا۔

جرائم کی سزاؤں کو حکومت نافذ کرے گی، اسلام لوگوں کے دل و دماغ کو جرائم سے پاک رکھنا چاہتا ہے اس لئے اس نے اس بات کا حکم دیا ہے کہ جب کسی طرح کا حد جاری کیا جائے تو لوگ وہاں رہیں اور اس کا مشاہدہ کریں۔

جرم چاہے اسلامی ملک میں ہو یا غیر اسلامی ملک میں، غیر حکومتی آدمی مجرم کو سزا نہیں دے سکتا۔ اس کی پوری کارروائی تھانہ اور کچہری کی نگرانی میں ہوگی اور مختلف مراحل سے گزرے گی۔

دنیا میں جو اقلیات ہیں ان میں حدود کی تحفیذ نہیں ہوگی اور نہ ہی کوئی فرد یا جماعت کسی جرم یا اہانت رسول کی بابت جوش میں آکر کسی کو قتل کرے گا یا کروائے گا جنہوں نے حدود میں غلطی کی ہے وہ توبہ کریں۔ یقیناً اہانت رسول کی سزا قتل ہے۔ اسلامی ممالک اس کی تنفیذ کریں گے۔ دنیا میں اقلیات مسلمہ اس کی تنفیذ نہیں کرے گی اس پر بیان بازی نہیں کرے گی، کسی کے سر پر انعام نہیں رکھے گی۔ بلکہ دعویٰ تقاضا یہ ہے کہ ایسے فرد یا جماعت کا پتہ لگا کر ان کو ان کی زبان میں قرآن، سیرت، اسلامیات پر تحفہ میں کتاب دیں جس نکتہ پر اہانت کی ہے اس کو واضح کریں اور اس پر اس کی زبان میں کتاب دیں اگر وہ دوسرے ملک میں ہے تو وہاں کی اسلامی تنظیموں سے رابطہ کر کے اس کو کتاب ارسال کریں۔ اس کا نمبر مل جاتا ہے تو رسول کے اخلاق یا جس نکتہ کے بارے میں اس نے زبان درازی کی ہے اس پر متوجہ بھیجیں۔

لوگ اہانت رسول کو لے کر جذباتی ہو جاتے ہیں اور اپنا دعویٰ کردار بھول جاتے ہیں، بڑی بڑی بولیاں بولنے لگتے ہیں جو بعد میں پریشانی کا باعث بن سکتی ہیں آج (۸ نومبر ۲۰۱۹ء) میں نے اورنگ آباد محمدی مسجد میں جمعہ کا خطبہ دیا عنوان تھا ”رسول اکرم کا اخلاق“ میں نے شروع ہی میں اس نکتہ پر ترمیم کیا کہ موجودہ دور میں اور خصوصی طور پر ان ایام میں رسول اکرم اور اسلام کی سوشل میڈیا پر نشانہ بنایا جا رہا ہے۔ یہ منصوبہ کے تحت ہے۔ دشمن فساد چاہتا ہے۔ اس لئے مسلمان سمجھداری کا

غلط ہے یہ حرام ہے، یہ قتل ہے، یہ باعث ثواب نہیں، بھلے ہی عقیدے کا اختلاف ہے یا اہانت رسول کا مرتکب ہے لیکن کوئی عام آدمی قانون کو ہاتھ میں نہیں لے سکتا۔

جن لوگوں نے قمر بیگ کو سبز باغ اور شہید کے ثواب کا خواب دکھلایا تھا سب زمین دوز ہو گئے، کسی نے اس کا مقدمہ نہیں لڑا اس کے بچوں کو ایک کپ چائے نہیں پلائی (میری معلومات کی حد تک)

اس تصویر کا دوسرا رخ نہایت تابناک ہے امرتسری صاحب نے سختی سے روکا تھا کہ قمر بیگ پر مقدمہ نہ کیا جائے۔ پر کر دیا گیا کچھ مجبوریاں بھی رہی ہوں گی۔ انگریزوں کا زمانہ تھا۔ ڈیڑھ سال کے بعد کلکتہ سے قمر بیگ گرفتار ہوا اور اسے چار سال کی سزا ہوئی۔

قمر شادی شدہ تھا اور اس کے بچے تھے۔ ان کی کمائی کا ذریعہ یہی تھا۔ امرتسری صاحب اس کی بیوی کا ماہانہ ۵۰ روپیہ ایک ڈاکٹر کے ذریعہ بھجواتے رہتے تھے۔ چار سال کے بعد جب قمر بیگ جیل سے باہر آیا تو بیوی سے پوچھا کہ تمہارا خرچ کیسے چلتا تھا؟ اس نے بتایا کہ ایک ڈاکٹر صاحب ہر مہینہ پچاس روپیہ دے جاتے تھے۔ یہ ان کا شکریہ ادا کرنے گیا۔ اس ڈاکٹر نے کہا کہ دراصل یہ پیسہ مولانا امرتسری صاحب دیا کرتے تھے۔ حالانکہ امرتسری صاحب نے سختی سے منع کر دیا تھا کہ میرا نام نہ بتانا۔

شہید کا ثواب دلانے والے آنکھیں بند کر کے بیٹھ گئے۔ ادھر قمر بیگ کی آنکھیں کھل گئیں۔ دل جاگ گیا۔ اس نے توبہ کی۔ سمجھ گیا کہ بریلویت کیا ہے؟ اس نے اپنا عقیدہ بدلا، تقسیم ہند کے بعد پاکستان چلا گیا۔

موجودہ دور کا سب سے بڑا جہاد اور جنگ تعلیم و تربیت ہے۔ اور لوگوں کو اتباع کتاب و سنت کی دعوت دینا۔ تعلیم کے لئے جاگ جائیں۔ اشتعال میں نہ آئیں۔ اختلاف کے باوجود محبت برقرار رکھیں۔ مسلمانوں کے خلاف جاسوسی نہ کریں اور انھیں بے جا مقدمات میں نہ پھنسانیں۔

جذباتی لوگ جیلوں کی زیارت کریں۔ ہندوستان کی مختلف جیلوں میں ۵۶ ہزار کے آس پاس نوجوان اور مسلمان قید ہیں، ان کو جا کر دیکھیں، ان سے پوچھیں کہ دن رات کیسے کٹتے ہیں؟ ان کے گھر جا کر ان کی ماں سے ملیں، ان کی بیویوں سے، بچوں سے یہ لوگ کیسے زندگی گزارتے ہیں اور ماں، بیوی کے آنچل ان کے آنسوؤں سے کس طرح تر ہوتے ہیں اور وہ سونی اور اداس زندگی کیسے بتاتی ہیں۔ جذباتی بیانات اور اقدامات بند کریں، شرعی اصولوں کو اپنائیں۔ الیس منکم رجل رشید۔ حقیقی اسلام کو سمجھیں۔

☆☆☆

اور سمجھو، اتفاق و اتحاد کی بات تو ہم بھی کرتے ہیں اور وہی کر رہے ہیں لیکن عوام میں سے کسی کو کسی دینی یا سیاسی اختلاف کی وجہ سے کسی پر ہاتھ اٹھانے کا حق نہیں ہے وہ آدمی لاجول ولاقوۃ پڑھ کر مسجد سے نکل گیا۔ عوام حیران تھے کہ یہ شخص کیا بک رہا ہے۔ سعودیہ عربیہ میں ایک پاکستانی نے ایک پاکستانی اہل حدیث کو چاقو مار دیا اور وہ مر گیا۔ قاتل پکڑا گیا۔ قاضی نے پوچھا کہ تم نے کیوں قتل کیا؟ تو اس نے برملا کہا کہ میرے عالم نے کہا ہے کہ وہابی کو قتل کر دو۔ جنت میں جاؤ گے۔ یہی تصور اس شخص کو بھی دیا گیا تھا جس نے امرتسری رحمہ اللہ پر حملہ کیا تھا۔ اس کا نام قمر بیگ تھا کہ ایک وہابی کو قتل کر دو شہید کا ثواب ملے گا۔

اگر ایسے ہی قانون عوام کے ہاتھ میں دیدیا جائے تو امن و امان کا کیا حال ہوگا؟ روز سیکڑوں واقعات ہوتے رہیں گے اور جس کو چاہیں گے قتل کریں گے اور جس کو چاہیں گے زمین کھود کر زندہ گاڑ دیں گے۔

ایک صاحب نے بتایا کہ اورنگ آباد میں نہ تو کسی ہندو نے مسلمان کو قتل کیا ہے اور نہ کسی مسلمان نے ہندو کو۔ پر 70 مسلمانوں نے 70 مسلمانوں کا قتل کیا ہے۔ اور ان کے سیکڑوں لوگ جیل میں ہیں اور ستر خاندان تباہ ہو رہے ہیں یہ بھی جہالت اشتعال اور ناتجہی کا نتیجہ تھا۔

ہندوستان میں بریلوی حضرات اہل حدیثوں اور دیوبندیوں کو گستاخ رسول کے پاداش میں واجب القتل تصور کرتے ہیں۔ اس سے قطع نظر کہ وہ جرم ہے یا نہیں اور گستاخی ہے یا نہیں اور انہوں نے سمجھانے کے لئے کیا کردار ادا کیا ہے؟ مزعومہ گستاخی کی بابت انہوں نے کسی اہل حدیث سے بحث نہیں کی۔ خود ہی مدعی، خود ہی گواہ اور خود ہی جج۔ ستم یہ ہے کہ یہ حضرات بحث و مناقشہ کے لئے سامنے نہیں آتے۔

میں یہ کہوں گا کہ جناب! مسلمانوں کی اتنی بڑی تعداد کو اسلام سے کیوں خارج کرتے ہیں؟ آپ آئیے، ہمیں دعوت دیجئے، ہمیں قرآن اور حدیث کے حوالے سے سمجھائیے، ہم آپ کی ساری باتیں مانیں گے جس کو آپ گستاخی تصور کرتے ہیں کیا واقعی میں وہ گستاخی ہے؟ اس پر بھی بحث کر لیں گے آپ ہمارے خطبوں کو سنئے ہمارے جلسوں میں آئیے۔ ہماری مساجد میں آئیے، ہم آپ کے جلسوں میں آئیں گے آپ کی باتیں سنیں گے آپ کی مساجد میں آئیں گے اور آپ کا درس قرآن اور درس حدیث سنیں گے۔ اگر کوئی بات قرآن و حدیث یا صحیح عقیدہ کے خلاف ہے تو مناسب انداز میں ہم سوال بھی کریں گے۔ زبان میں مٹھاس پیدا کریں اور تقاریر میں تحقیقی باتیں پیش کریں اور آپ بھی ہم سے مناقشہ کریں۔ اگر کوئی سر پھرا کسی کو ڈوز دیدے اور کہہ دے کہ یہ وہابی ہے ایسا کرو اور پھر ایسے واقعات ہوتے رہتے ہیں۔ یہ

تحية المسجد - آداب واحكام

عبدالحکیم عبدالمعبود مدنی

شیخ الحدیث عبید اللہ مبارکپوری رحمہ اللہ نے بھی اسی کی تائید کی ہے۔ (مرعاة
المفاتیح ۴/۲۱۲)
البتہ شیخ ابن باز رحمہ اللہ نے تحیۃ المسجد کے سنت مؤکدہ ہونے کا فتویٰ دیا ہے۔
(مجموع فتاویٰ ابن باز ۴/۳۴۲)

اوقات منی میں تحیۃ المسجد ادا کرنے کا حکم:

اوقات منی عنہا میں تحیۃ المسجد کے تعلق سے علماء کے دو اقوال ہیں۔
(۱) ان اوقات میں تحیۃ المسجد ادا کی جائے گی امام شافعی اور احمد کا یہی مذہب
ہے اور شیخ الاسلام ابن تیمیہ اور ابن القیم نے اس کی تائید کی ہے۔
(۲) ان اوقات میں دوسری نمازوں کی طرح تحیۃ المسجد کا بھی ادا کرنا جائز اور
درست نہیں ہے احناف اور مالکیہ کا یہی مذہب ہے اور امام احمد کی ایک روایت ہے۔
رانج اور صحیح قول پہلا ہے اس لئے کہ ذوات الاسباب نمازوں کا وہ نمازیں جو کسی
سبب کی وجہ سے ادا کی جاتی ہیں منی عنہ اوقات میں ادا کرنا جائز اور درست ہے کیونکہ
اگر انہیں سبب پائے جانے کے بعد مؤخر کر دیا جائے گا تو حصول ثواب سے آدمی محروم
ہو جائے گا اور علماء کا صحیح قول بھی یہی ہے کہ ذوات الاسباب نمازوں کا ادا کرنا ہر وقت
جائز ہے چاہے اوقات نہ ہو یا نہ ہو فجر کے بعد ہو یا عصر کے بعد۔
(مجموع فتاویٰ شیخ الاسلام ابن تیمیہ ۲۳/۱۲۸/۱۹۹/۲۱۰/۲۱۷، اعلام الموقعین
۳۲۲/۲، فتح الباری ۲/۵۹، فتاویٰ شیخ ابن باز ۴/۳۴۱، ۳۳۵)

خطبہ جمعہ کے دوران تحیۃ المسجد پڑھنے کا حکم:

خطبہ جمعہ کے دوران اگر کوئی شخص مسجد میں داخل ہو تو وہ دو ہلکی رکعتیں ادا کرے
گاتا کہ خطبہ سن سکے۔

اذا جاء احدکم يوم الجمعة وقد خرج الامام فليصل ركعتين
کہ جب تم میں کوئی آدمی جمعہ کے دن آئے اور امام نکل چکا ہو خطبہ کے لئے
تو چاہیے کہ دو رکعت ادا کرے۔ دوسری روایت میں ہے فلیسرکع رکعتين
ولیتجوز فیہا کہ دو رکعت ادا کرے اور ان دونوں کے ادا کرنے میں تخفیف کرے
(بخاری و مسلم عن جابر) شیخ ابن باز رحمہ اللہ فرماتے ہیں یہ حدیث اس مسئلہ میں نص
صریح ہے اس کی مخالفت جائز اور درست نہیں ہے۔ (مجموع فتاویٰ ابن باز ۴/۵۰۱)
(بقیہ صفحہ ۲۹ پر)

نماز ایک عظیم الشان عبادت ہے اور مساجد عبادت الہی کے لئے وہ مراکز ہیں
جہاں انسان پاک و صاف ہو کر انتہائی ادب اور سلیقہ کے ساتھ حاضری دیتا ہے اور ایسا
کیوں نہ ہو جبکہ یہی اسلام کی حقیقی تعلیم ہے اور رسول اکرم ﷺ کا طریقہ واسوہ ہے۔
یوں تو اسلام نے مساجد میں آنے سے پہلے ہی اس کی تیاری اور اس کے لئے
صفائی ستھرائی کا حکم دیا ہے لیکن مسجد میں حاضری کا وقت بہت ہی اہم ہوتا ہے اسلام
نے مسجد میں حاضر ہونے اور پہنچنے کے بعد جو احکامات دیئے ہیں وہ مساجد کی اہمیت
اور ان کے مقام و مرتبہ اور عظمت شان و تقدس مکان کو اجاگر کرتے ہیں۔
انہیں جملہ آداب واحکام میں سے مسجد میں داخل ہونے کے بعد تحیۃ المسجد کی
دو رکعتیں ادا کرنا اور بغیر انہیں ادا کئے نہ بیٹھنے کا حکم شرعی بھی ہے۔

ذیل میں تحیۃ المسجد کے آداب واحکام کے تعلق سے چند نکات پیش خدمت ہیں
اللہ تعالیٰ سے دعا ہے کہ وہ حق بات سوچنے، سمجھنے، بولنے اور لکھنے کی توفیق دے اور اس
پر ہم سب کو عمل پیرا بنادے۔ آمین

تحیۃ المسجد کا حکم: تحیۃ المسجد جمہور علماء کے نزدیک مستحب
ومندوب ہے اور ظاہریہ کے نزدیک واجب و ضروری ہے۔ محققین علماء کے یہاں تحیۃ
المسجد کا واجب ہونا ہی رائج اور صحیح دلائل کے موافق ہے۔ فرمان رسول ہے۔
اذا دخل احدکم المسجد فلا یجلس حتی یصلی رکعتين
کہ جب تم میں سے کوئی مسجد میں داخل ہو تو نہ بیٹھے یہاں تک کہ دو رکعت ادا
کر لے دوسری روایت میں ہے فلیسرکع رکعتين قبل ان یجلس کہ بیٹھنے سے
پہلے چاہیے کہ دو رکعت ادا کر لے۔ (بخاری و مسلم عن ابی قتادہ)

فلیسرکع میں امر و وجوب کے لئے ہے اور اس کی تائید فلا یجلس کہ بغیر
دو رکعت پڑھے نہ بیٹھے والی روایت اور اسی طرح سلیک غطفانی کو جمعہ کے دن دوران
خطبہ مسجد میں تحیۃ المسجد پڑھنے کا حکم دینے والی روایت کرتی ہیں۔ (بخاری و مسلم)
امام صنعانی لکھتے ہیں کہ أقول هذا هو الصواب وایجابها هو الجاری
علی مقتضى الأوامر والنواهي میں کہتا ہوں کہ یہی درست قول ہے اس کا
واجب کرنا ایسی بات ہے جو (شرعی) اوامر و نواہی کے مطابق ہے۔ (حاشیہ الصناعی
علی شرح ابن دقیق العید ۴/۴۶۸)

امام خطابی اور علامہ شوکانی بھی اس کے قائل ہیں (نیل الاوطار ۳/۲۷۹)

سینے میں درد

مشقت سے بچیں۔ ☆ سادہ زندگی بسر کریں۔ ☆ شکر کم استعمال کریں۔ ☆ مٹاپاکم کریں، اگر دبے ہوں تو وزن بڑھنے نہ دیں۔
اور ☆ گولی ”آئی سارڈل“ کا ”ساربی ٹریٹ“ ہمیشہ اپنے پاس رکھیں۔
☆ گولی ڈس پرین Dyspirin روزانہ ایک عدد لیا کریں۔

پتا گوبھی

ہر جگہ پائی جانے والی سبزی ہے، سلاد کے طور پر استعمال کریں یا سبزی بنا کر کھائیں، پتا گوبھی دونوں طرح فائدہ مند ہے۔
اس میں:

☆ پانی	19.10	پر سنٹ
☆ کاربوہائیڈریٹ	5.30	پر سنٹ
☆ پروٹین	2.60	پر سنٹ
☆ کیلشیم، لوہا، فاسفورس	2	پر سنٹ

پائے جاتے ہیں، اور ان کے علاوہ:

☆ وٹامن اے (A) ☆ وٹامن بی (B) ☆ وٹامن سی (C) بھی ہوتے ہیں۔

پتا گوبھی: ☆ جلد کو تروتازہ بنائے رکھتی ہے اور اس پر وقت سے پہلے جھریاں نہیں پڑتیں۔ ☆ خون کے سرخ دانوں R.B.C. میں اضافہ کرتی ہے۔ ☆ مقوی قلب ہے۔ ☆ کھانسی میں مفید ہے، بلغم کی پیدائش روکتی ہے۔ ☆ گردوں میں پتھری بننے میں مانع ہوتی ہے۔ ☆ خون کی رگوں میں کولیسٹرول جمع ہونے نہیں دیتی اور بالواسطہ طور پر دل کو صحت مند رکھتی ہے۔ ☆ شکر کی بیماری میں مفید ہے۔ ☆ وجع المفاصل (گھٹیا) کو بھی ٹھیک کرتی ہے۔

نوٹ: لیکن یہ اثرات تب ہی مرتب ہوتے ہیں جب اس کی ترکاری کافی دنوں تک متواتر استعمال کی جائے۔

☆ پتا گوبھی، تھوڑی سی مقدار میں پیس لیں اور ہموزن شہد خالص ملا کر، چہرے پر لیپ کر لیں۔ پھر 20 منٹ بعد نیم گرم پانی سے دھولیں۔ دس پندرہ روز تک، روزانہ ایک بار یہی عمل کریں، چہرے کی خشکی دور ہوگی، اور جلد کی جھریاں کم ہوں گی۔
ضروری ہدایت: یہ عمل ہر ماہ، دس پندرہ روز تک، کئی ماہ کریں، تب مثبت صحت بخش اثرات مرتب ہوں گے۔
☆☆☆

سینے کا ہر ایک درد ہارٹ ایٹک Heart Attack نہیں ہوتا، یہ بہت سے دوسرے اسباب سے بھی ہو سکتا ہے جیسے معدے میں تیزابیت وغیرہ وغیرہ، لیکن اگر آپ ادھیڑ عمر کے ہیں یا بوڑھے ہیں تو مناسب یہی ہے کہ اپنے سینے کے درد کو معمولی سمجھ کر نظر انداز نہ کریں۔

سینے میں درد، اگر دل کی وجہ سے ہے تو اس کو ”این جائی نا“ Angina کہا جاتا ہے، اس کو ہارٹ ایٹک بھی کہا جاسکتا ہے۔ سینے میں درد کے علاوہ بھی ”این جائی نا“ کی دوسری علامات ہو سکتی ہیں، جیسے:
جلن، سینے میں گھٹن کا احساس، دباؤ اور جھنجھناہٹ۔ جلن، دباؤ، اور جھنجھناہٹ کا احساس جڑے، گردن، بائیں کاندھے اور بازو تک پہنچ جاتا ہے۔

تیز تیز چلنے، چلانے، غصہ کرنے، وزن اٹھانے، سیڑھیاں چڑھنے اور محنت کرنے سے بھی ”این جائی نا“ (دل کا درد) کا حملہ ہو جاتا ہے لیکن آرام کرنے اور ”ساربی ٹریٹ“ یا ”آئی سارڈل“ گولی (5mg یا 10mg) زبان کے نیچے رکھنے سے چند منٹ ہی میں یہ تکلیف ختم ہو جاتی ہیں، لیکن گولی عارضی طور پر ہی اثر کرتی ہے۔

دل کا درد: دل کو خون سپلائی کرنے والی رگوں (شراین یا شریانوں Arteries) کے سکڑ جانے (کولیسٹرول جمع ہونے کی وجہ سے شریانیں تنگ ہو جاتی ہیں) یا ان میں تھک Clot بن جانے کی وجہ سے ہوتا ہے، اگر ”این جائی نا“ دل پر دستک دے چکا ہے تو فوری طور پر:

☆ دل کے ڈاکٹر (Cardiologist) سے مشورہ کریں، دیر نہ کریں، اس کا علاج دیسی ادویہ سے ممکن نہیں اس لیے صرف ایلوپیتھک علاج مناسب ہے۔
اپنے طور پر ان اصولوں پر عمل کریں:

☆ سگریٹ، بیڑی، تمباکو نوشی بند۔ ☆ دیسی گھی، انڈا، چھوٹا بڑا گوشت، مکھن، ونا سیتی گھی، سرسوں، تلوں وغیرہ کا تیل، چاول بند۔ ☆ ٹینشن سے حتی الامکان بچئے۔ ☆ صرف پرندوں کا گوشت استعمال کریں۔ ☆ سویا بین یا سن فلاور کا تیل استعمال کریں۔ ☆ صبح و شام چہل قدمی کریں۔ ☆ سبزیاں اور چھلکے والی دالیں کھائیں۔ ☆ چائے، کافی استعمال نہ کریں۔ ☆ دودھ، بالائی اتار کر استعمال کریں۔ ☆ مرچ، مصالحے کم استعمال کریں۔ ☆ تیز چلنے، وزن اٹھانے، سیڑھیاں چڑھنے اور محنت

مرکزی جمعیت کی پریس ریلیز

(۱)

بھدوہی کی ممتاز و مقتدر شخصیت اور معروف شاعر و تاجر جناب
الحاج شرافت حسین وزیری کا انتقال

دہلی: ۳۰ نومبر ۲۰۱۹ء

مرکزی جمعیت اہل حدیث ہند سے جاری ایک اخباری بیان میں مرکزی جمعیت اہل حدیث ہند کے امیر محترم مولانا اصغر علی امام مہدی سلفی حفظہ اللہ نے بھدوہی کی ممتاز و مقتدر دینی، ملی و سماجی شخصیت، معروف شاعر و ادیب اور مشہور قائلین تاجر جناب الحاج شرافت حسین وزیری کے انتقال پر گہرے رنج و افسوس کا اظہار کیا ہے اور ان کی موت کو بڑا دینی، علمی، ادبی، قومی، ملی اور جماعتی خسارہ قرار دیا ہے۔ انہوں نے فرمایا کہ جناب الحاج شرافت حسین وزیری صاحب جن کا گذشتہ شب دو بجے دہلی کے ایس ہسپتال میں پھر ۸۷ سال انتقال ہو گیا، نہایت ہی نیک، دیندار، پرہیزگار اور خصال حمیدہ سے متصف، پابند شرع اور نہایت ہی مخلص و غیور، نامور اہل حدیث اور بھدوہی کے معروف دینی و تجارتی خاندان وزیری کے سرپرست تھے۔ دعا و اذکار کا بہت زیادہ اہتمام فرماتے اور حسب مراتب عزیزوں، رشتہ داروں، دوست و احباب اور علماء کرام اور عوام و خواص کے لیے بالالتزام و باہتمام دعائیں کرتے تھے۔ ایسے وقت میں جب کہ عام لوگوں کی غفلت کا عالم یہ ہے کہ اپنی ذات تک کو فراموش کر دیا ہے اور اپنے لیے بھی دعا کی توفیق نہیں ملتی چہ جائیکہ اپنے خویش و اقارب، دوست و احباب اور عوام و خواص کے لیے دعا کریں، شرافت حسین وزیری کی شخصیت اس حوالے سے غنیمت و ممتاز تھی۔

امیر محترم نے فرمایا کہ الحاج شرافت حسین وزیری صاحب اردو زبان و ادب کے ماہر، عروضی، قادر الکلام اور کہنہ مشق شاعر تھے۔ رونقِ نخل فرماتے تھے۔ ان کا مجموعہ کلام ”احساس کی خوشبو“ شائع ہو چکا ہے۔ پاکیزہ تصورات و خیالات اور اسلامیات میں ڈوبی ہوئی نظمیں کہتے تھے، خصوصاً نعت گوئی کی باریکی و نزاکت کو نبھاتے تھے۔ عقیدہ کی پختگی اور مقام رسالت سے واقفیت و وارفتگی کی وجہ سے کبھی بھی افراط و تفریط اور غلو کا شکار نہیں ہوئے۔ ان کی نعتیں محبت رسول کی حقیقی آئینہ دار ہوتی تھیں۔

انہوں نے مزید کہا کہ یوں تو نیا بازار بھدوہی اور چہار بنگلہ خصوصاً وزیری خاندان اپنے متنوع دینی مزاج، اخلاقی برتاؤ، سماجی خدمات، تجارتی امتیازات، خاندانی رکھ رکھاؤ، قومی و ملی یکجہتی وغیرہ خصوصیات کی وجہ سے اپنے جدا مجد کے زمانہ ہی سے بہت ہی ممتاز گردانا جاتا ہے لیکن شرافت وزیری صاحب کی زندگی کی مختلف خصوصیات انفرادیت کی شکل اختیار کر گئی تھیں۔ آپ کے بڑے بھائی جناب اشفاق وزیری مرحوم جہاں اپنی ذات میں ایک انجمن تھے وہاں جماعت خصوصاً جمعیت کے سلسلے میں آپ کی کوشش اور فکر مندیاں لائق تعریف و تحسین تھیں۔ جمعیت کے پلیٹ

فارم سے جو موجودہ ہمہ جہت کارنامے انجام پائے ہیں۔ اور اس کی ایک طرح سے جوش و ثانیہ ہوئی ہے اس میں اشفاق وزیری صاحب اور دیگر مخلصین کا ذمہ داران خصوصاً مجھ ناچیز ”امیر جمعیت“ کے ساتھ جس طرح کا پر خلوص تعاون اور جدوجہد تھی وہ لائق ستائش ہے۔ شرافت وزیری صاحب بھی آخری عمر میں جماعتی کار سے کافی دلچسپی رکھتے تھے۔ مرکزی جمعیت اہل حدیث ہند کے ذمہ داران خصوصاً مجھ ناچیز سے بڑی محبت کرتے تھے اور دعاؤں میں یاد رکھتے تھے۔ انہوں نے اپنی آل و اولاد کی دینی تربیت فرمائی، یہی وجہ ہے کہ سب اپنی اعلیٰ تعلیمی و تجارتی اور منصبی مصروفیات کے باوجود دینی و ملی کاموں میں پیش پیش رہتے ہیں۔ الحاج شرافت وزیری صاحب ادھر کچھ دنوں سے صاحب فراش تھے ان کا علاج مختلف پرائیویٹ ہسپتالوں کے علاوہ ایس میں ہوا اس دوران آپ کے تمام ہی فرزندگان، بھتیجے، خویش و اقارب اور دوست احباب مکمل طور سے تیمارداری میں لگے رہے۔ لیکن موت کا وقت متعین ہے آج ۳۰ نومبر کو اللہ کو پیارے ہو گئے۔ آج سہ پہر بذرِ ریحہ ہوئی جہاز ان کو آبائی وطن بھدوہی لے جایا گیا جہاں آج بعد نماز عشاء ان کی تجہیز و تدفین عمل میں آئے گی۔ ان شاء اللہ۔ پسماندگان میں نو بیٹے جناب ارشد وزیری، جناب نجمی وزیری، دہلی ہائی کورٹ، جناب فرحت وزیری، جناب عشرت وزیری، جناب انتخاب وزیری، جناب فیروز وزیری، جناب فضل وزیری، جناب انیس وزیری، جناب ضیاء وزیری، اکلوتی بیٹی، بھتیجے اور متعدد پوتے پوتیاں اور نواسے نواسیاں ہیں۔ اللہ تعالیٰ انکی مغفرت کرے، ان کی خدمات کو قبول فرمائے، جنت الفردوس کا مکین بنائے۔ پسماندگان خصوصاً صاحبزادے جناب ارشد وزیری صاحب اور ان کے دیگر آٹھ بھائیوں، اکلوتی بیٹی، داماد، بھتیجوں، دیگر اہل خانہ اور پورے خاندان کو صبر جمیل کی توفیق بخشے اور جمعیت و جماعت کو ان کا نعم البدل عطا فرمائے۔ آمین

پریس ریلیز کے مطابق مرکزی جمعیت اہل حدیث ہند کے دیگر ذمہ داران و اراکین نے بھی ان کے در ثاء سے اظہار تعزیت کیا ہے اور ان کی مغفرت و بلندی درجات کے لیے دعا گو ہیں۔ امیر محترم جنازے میں شرکت اور تعزیت کے لیے بھدوہی کے لئے روانہ ہو چکے ہیں۔

(۲)

معروف مربی و معلم مولانا عبد الرقب اثری مرحوم کی اہلیہ اور
مولانا محمد احمد سلفی کی والدہ ماجدہ کا انتقال پر ملال

دہلی: ۳۰ دسمبر ۲۰۱۹ء

مرکزی جمعیت اہل حدیث ہند سے جاری ایک اخباری بیان میں مرکزی جمعیت اہل حدیث ہند کے امیر محترم مولانا اصغر علی امام مہدی سلفی حفظہ اللہ نے صوبائی جمعیت اہل حدیث مشرقی یوپی کے سابق ناظم مولانا عبدالقادر انور بستیوی مرحوم کے

(بقیہ صفحہ ۲۶ کا)

اذان کے وقت مسجد میں پہنچنے والا اذان کا جواب دے گا یا تحیۃ المسجد ادا کرے گا:

(۱) بعض علماء کے نزدیک اذان کے وقت مسجد میں پہنچنے والا تحیۃ المسجد ادا کرے گا اذان کا جواب نہیں دے گا اس لئے کہ اذان کا جواب دینا مستحب ہے اور تحیۃ المسجد کا پڑھنا واجب ہے واجب کو مستحب پر مقدم کیا جائے گا۔

(۲) بعض دیگر علماء کے نزدیک ایسی صورت میں دونوں فضیلتوں کو حاصل کرنا بہتر چنانچہ اذان کے وقت مسجد پہنچنے والا انتظار کرے گا اور اذان کا جواب دیگا یہاں تک کہ مؤذن فارغ ہو جائے اذان ختم ہونے کے بعد پھر تحیۃ المسجد ادا کرے گا (المغنی لابن قدامہ ۸۹/۲، فتح الباری ۹۳/۲)

شیخ ابن باز رحمہ اللہ نے دوسرے قول کو رائج قرار دیا ہے۔ فرماتے ہیں کہ فضل یہ ہے کہ وہ کھڑا رہے اور اذان کا جواب دے پھر اس کے بعد سنت ادا کرے تاکہ دونوں سنتوں کے درمیان جمع کر سکے لیکن اگر کوئی سنت ادا کر لیتا ہے اور اذان کا جواب نہیں دیتا ہے تو کوئی حرج نہیں لیکن یہ خلاف اولیٰ ہے اس لئے کہ اس طرح اذان کے جواب میں وارد فضیلت سے محروم ہو جائے گا۔ (مجموع فتاویٰ شیخ ابن باز ۱۷۵/۲)

فرض نماز شروع ہونے کے بعد تحیۃ المسجد ادا کرنے کا حکم:

باجاماعت فرض نماز شروع ہونے کے بعد یا مؤذن کے اقامت شروع کرنے کے بعد تحیۃ المسجد ادا نہیں کی جائے گی۔ حدیث رسول۔

اذا أقيمت الصلاة فلا صلاة الا المكتوبة کہ جب فرض نماز کے لئے اقامت ہو جائے تو سوائے فرض نماز کے کوئی نماز نہیں۔ (مسلم، ابوداؤد، ترمذی، نسائی) البتہ اگر کوئی شخص نماز شروع ہونے سے پہلے مسجد میں داخل ہو اور تحیۃ المسجد شروع کر دے یا کوئی بھی نفل شروع کر دے تو کیا وہ فرض نماز شروع ہونے کی وجہ سے نفل کو توڑ دے گا؟

اس سلسلے میں رائج اور صحیح قول یہ ہے کہ اقامت کے وقت نماز توڑ دے گا اگر ایک رکعت پوری باقی رہ گئی ہے اس لئے کہ نماز کی سب سے کم مقدار ایک رکعت ہے اور نبی کریم ﷺ نے فرمایا کہ لا صلاة بعد الاقامة الا المكتوبة اس لئے جائز نہیں ہے کہ اقامت کے بعد ایک رکعت ادا کرے لیکن اگر فرض نماز کے لئے اقامت ہو اور آدمی دوسری رکعت کے سجدہ یا تشهد میں رہے تو نماز مکمل کرنے میں کوئی حرج نہیں ہے۔ شیخ الحدیث عبد اللہ مبارکپوری رحمہ اللہ کا یہی قول ہے۔ (مرعاة المفاتیح ۵۰۱/۳) اور یہی فتویٰ شیخ ابن باز رحمہ اللہ کا بھی ہے کہ آخری رکعت میں اگر رکوع کر چکا ہے تو رکعت مکمل کر کے نماز میں شریک ہونے میں کوئی حرج نہیں ہے۔ (مجموع فتاویٰ شیخ ابن باز رحمہ اللہ ۳۳۱/۲)

☆☆☆

برادر خرد معروف مربی و معلم اور عالم دین مولانا عبدالرقيب مرحوم سمرای اثری کی اہلیہ محترمہ اور مرکزی جمعیت اہل حدیث ہند کے کارکن مولانا محمد احمد سلفی کی والدہ ماجدہ کے اچانک انتقال پر گہرے رنج و افسوس کا اظہار کیا ہے اور پسماندگان و متعلقین سے دلی تعزیت کی ہے۔

مولانا عبدالرقيب سمرای مرحوم کی اہلیہ محترمہ کل مورخہ ۲ دسمبر ۲۰۱۹ء کو تقریباً چار بجے شام اتر پردیش کی مردم خیز بستی سمرامیں بمر ۷۰ سال انتقال ہو گیا۔ اناللہ وانا الیہ راجعون۔ مولانا محمد احمد سلفی صاحب بھدوہی میں امیر محترم کے ساتھ کئی تقریب اور تعزیت کے بعد دہلی واپس ہو رہے تھے کہ یہ اندوہناک خبر ملی اور وہ دہلی کا سفر ملتوی کر کے پڑتاپ گڑھ سے سمرامیں لئے روانہ ہو گئے۔ جہاں اپنی والدہ ماجدہ کے آخری دیدار اور تجہیز و تکفین اور تدفین میں شرکت کی سعادت حاصل کی۔ مرحومہ نیک، خوش اخلاق اور پابند صوم و صلوة خاتون تھیں۔ انہوں نے اپنے بچوں کی اچھی تربیت کی۔ آج بعد نماز ظہر سمر، سدھارتھ نگر، یوپی کے قبرستان میں ان کی تدفین عمل میں آئی۔ مرکزی جمعیت اہل حدیث ہند کے امیر محترم مولانا اصغر علی امام مہدی سلفی نے نماز جنازہ پڑھائی۔ نماز جنازہ میں مقامی و ضلعی جمعیات اہلحدیث سدھارتھ نگر، صوبائی جمعیت اہل حدیث مشرقی یوپی اور مرکزی جمعیت اہل حدیث ہند کے کئی ذمہ داران کے علاوہ دینی مدارس و جامعات اور معابد و مساجد خصوصاً جامعہ خیر العلوم ڈومریا گنج، جامعہ سراج العلوم بونڈیہار، جامعۃ الفاروق الاسلامیہ و ندوۃ السنۃ الٹا بازار، کلیۃ الطبیات ڈومریا گنج، جامعہ اسلامیہ دریاد کے بہت سارے علماء و ذمہ داران اور خطباء و مقررین مثلاً منو کے معروف تاجرو عالم دین مولانا اقبال احمد محمدی، مولانا محمد ابراہیم مدنی، مولانا عبدالمنان سلفی، مولانا شمیم احمد مدنی، مولانا عبدالعین مدنی، ڈاکٹر لیتھ محمد مکی، مولانا محمد مستقیم سلفی، مولانا ذاکر عباس مدنی وغیرہ کے علاوہ سمرامیں اطراف و جوانب کی بستیوں سے علماء و عوام کی بڑی تعداد شریک ہوئی۔ جبکہ نیپال کی مرکزی و قدیم درس گاہ جامعہ سراج العلوم السلفیہ جھنڈانگر کے شیخ الحدیث مولانا خورشید احمد سلفی، وکیل الجامعہ اور کی و مدنی علماء اور اساتذہ و مدرسین کے علاوہ نیپال سے بہت سے لوگ شریک جنازہ تھے۔ چونکہ مولانا عبدالرقيب سمرای علاقے کے بڑے معلم و مربی تھے اس لیے ان کے شاگردوں کی بھی بڑی تعداد نے نماز جنازہ میں شرکت کی۔ پسماندگان میں مولانا محمد احمد سلفی کے علاوہ تین بیٹے محمد خان، محمد ارشد خان اور اسعد خان، دو بیٹیاں اور متعدد پوتے پوتیاں ہیں۔ اللہ تعالیٰ ان کی مغفرت فرمائے، جنت الفردوس کی مکین بنائے، پسماندگان خصوصاً مولانا محمد احمد سلفی، ان کے بھائیوں، بہنوں اور دیگر خویش واقارب کو صبر جمیل کی توفیق بخشے۔ آمین

پریس ریلیز کے مطابق مرکزی جمعیت اہل حدیث ہند کے ناظم عمومی، ناظم مالیات و دیگر تمام ذمہ داران و کارکنان بھی مولانا محمد احمد سلفی، ان کے بھائیوں، بہنوں اور خویش واقارب کے غم میں برابر کے شریک ہیں اور مرحومہ کی مغفرت اور بلندی درجات کے لیے دعا گو ہیں۔

☆☆

الہدی کیمپس کو لکاتہ میں مرکزی جمعیت اہل حدیث

کے اعلیٰ سطحی وفد کا ورود مسعود:

طلبہ کی تربیت کا تعلق اساتذہ کی روحانیت سے ہے: مولانا اصغر علی امام مہدی سلفی مرکزی جمعیت اہل حدیث ہند دہلی کے اعلیٰ سطحی وفد کی آمد پر جامعہ الہدی الاسلامیہ (ہوڑہ) کے کیمپس میں ایک ترجیحی پروگرام منعقد ہوا جس کا آغاز طالب توحید طرف دار کی تلاوت کلام پاک سے ہوا مدیر جامعہ مولانا ذکی احمد مدنی نے تشریف لائے مہمان وفد کا شکریہ ادا کیا اور ان کے لیے چند تہنیتی کلمات ادا کیے۔ اس کے بعد یکے بعد دیگرے طلبہ و طالبات نے عربی اور انگریزی زبانوں میں اپنا پروگرام پیش کیا۔ پروگرام ذاتی تعارف، ادعیہ اور تقاریر پر محیط تھا۔ پھر مولانا ہارون سنابلی (ناظم عمومی مرکزی جمعیت اہل حدیث ہند) کو دعوت دی گئی جنہوں نے خوشی کا اظہار کرتے ہوئے کہا کہ میں نے ہندوستان میں بہت سے مدارس واسکولز دیکھے مگر یہاں جو دینی وعصری علوم کا حسین اور کامیاب امتزاج ہے وہ کہیں اور بہت کم دیکھا گیا۔

ناظم عمومی کے بعد خازن جمعیت جناب وکیل پرویز صاحب بچوں سے مخاطب ہوئے۔ آپ نے اپنی گفتگو میں تعلیم کے ساتھ تربیت پر کافی زور دیا اور کہا کہ کوئی قوم اس وقت تک ترقی نہیں کر سکتی جب تک کہ وہ اپنے اساتذہ کی عزت و توقیر نہ کرے۔ نیز انہوں نے بچوں کی تعلیم و تربیت کی اہمیت بیان کرتے ہوئے کہا کہ کسی گھر سے اگر ایک فرد تعلیم لیتا ہے تو اس کا فائدہ اس کی ذات کے ساتھ سمٹ کر رہ جاتا ہے لیکن بچی کا تعلیم یافتہ ہونا پوری نسل کے تعلیم یافتہ ہونے کی ضمانت بن جاتا ہے۔

اس کے بعد امیر مرکزی جمعیت اہل حدیث ہند مولانا اصغر علی امام مہدی سلفی حفظہ اللہ کو دعوت دی گئی۔ انہوں نے فرمایا کہ تعلیم موثر ہونے کے لئے ضروری ہے کہ اساتذہ کرام میں روحانیت پائی جائے، اس لیے کہ اس کا تعلق طلبہ کی ایسی تربیت سے ہے کہ اس کے بغیر تعلیم کا کوئی مفہوم نہیں بنتا بلکہ تعلیم بغیر تربیت کے بے معنی رہ جاتی ہے اور اپنا اثر کھودیتی ہے۔ محترم نے مسلم قوم کی تعلیمی بد حالی پر افسوس کا اظہار کرتے ہوئے کہا کہ وہ امت جو لفظ اقراء کے ذریعے برپا کی گئی، اسی کی حالت آج ایسی ہے کہ وہ پڑھنے کی اہلیت نہیں رکھتی۔ اس پروگرام میں تمام اساتذہ و معلمات نے شرکت کی۔ (ابواریبہ تیمی)

بجربہ، بنارس میں دین رحمت کا نفرنس سے

علماء کا خطاب:

دین رحمت ہی سارے جہاں کیلئے سراپا رحمت ہے: مولانا اصغر علی امام مہدی سلفی بنارس: جمعیت الشبان المسلمین بنارس کی جانب سے ۲۳ نومبر ۲۰۱۹ء کو ایک روزہ عظیم الشان دین رحمت کانفرنس کا انعقاد بجزربہ واقع حاجی محمد یاسین ماروٹی کے میدان میں کیا گیا۔ کانفرنس عشاء کی نماز کے بعد شروع ہوئی اور نصف رات

کے ڈھائی بجے اختتام پذیر ہوئی۔ خاصیت یہ تھی کہ شروع سے آخر تک لوگ اپنی جگہ پر بیٹھ کر خاموشی سے علماء کی تقریر سنتے رہے۔ میدان کے تینوں جانب مکاناتوں میں بھی بہت ساری خواتین بھی خاموشی سے تقریریں رہی تھیں۔ حالانکہ خواتین کے لئے بھی کانفرنس کے نزدیک مدرسہ عائشہ میں پردے کا معقول انتظام تھا۔ اس میں بھی بڑی تعداد میں خواتین موجود تھیں۔

پروگرام کا آغاز حسب روایت تلاوت قرآن مجید سے ہوا۔ اس کے بعد محمد ہارون کیفی نے نعت پڑھ کر پروگرام کو حسین اور چار چاند بنایا۔ پھر حافظ سعید الرحمن نے جمعیت کا ترانہ پیش کر کے ماحول کو اور خوشگوار بنایا۔ ترانہ جمعیت کے بعد مولانا عبداللہ سعود عثمانی نے کلمہ استقبالیہ پیش کیا جس میں جمعیت کے مختصر تعارف اور تمام حاضرین کا بھرپور استقبال کیا۔ پھر جمعیت کے ڈائریکٹر مولانا محمد جنید کی نے اپنا صدارتی کلمہ پیش کیا جس میں اس بات کی تاکید فرمائی کہ یہ دین رحمت کانفرنس ہے اسلام کائنات کی تمام چیزوں کے لئے رحمت کا پیغام دیتا ہے۔ اس لئے اس اسٹیج سے دلائل کی روشنی میں اسلام کی رحمت کے پیغام کو عام کیا جائے تاکہ انسانوں کے درمیان محبت و الفت اور امن و شانتی کا ماحول پیدا ہو۔ ناگپور سے تشریف



لائے الحاج وکیل پرویز خازن مرکزی جمعیت اہل حدیث ہند نے مسلمانوں کے موجودہ حالات اور تعلیمی کمی پر روشنی ڈالتے ہوئے کہا کہ تعلیمی شعبہ کو ہمارے علماء کرام اپنی کوششوں اور درس گاہوں سے جلائے ہوئے ہیں جہاں دینی تعلیم کے ساتھ ساتھ عصری تعلیم سے بھی قوم کے نوجوانوں کو سرفراز کیا جا رہا ہے۔ اس کے بعد دہلی سے تشریف لائے مہمان خصوصی مولانا اصغر علی امام مہدی سلفی مدنی نے مختصر اور جامع خطاب کے ذریعہ لوگوں کو بتایا کہ اسلام دین رحمت ہے۔ جو سارے جہاں خصوصاً انسان کے لئے سراپا رحمت ہے۔ اس کی تعلیم سراپا رحمت ہے ایک کتے جیسے نجس اور زہریلے جانور کو بھی ایک شخص پیاس کی حالت میں پانی پلا کر جنت کا مستحق ہو جاتا ہے جب کہ دوسرا ایک ادنیٰ جانور پر بھی ظلم کر کے جہنم رسید بن جاتا ہے۔

ان کے بعد مولانا عبدالغفار سلفی نے ”اتباع رسول“ پر خطاب کرتے ہوئے کہا کہ رسول کی مخالفت کرنے کا انجام دنیا و آخرت میں بربادی ہے۔ پٹنہ سے تشریف لائے مولانا خورشید احمد مدنی نے اپنے جامع خطاب میں دین رحمت پر تفصیلی روشنی ڈالتے ہوئے بتایا کہ اسلام ہی دین رحمت ہے اور اللہ کے نزدیک یہی دین معتبر ہے جو نجات کا ذریعہ ہے۔ سب سے آخر میں ہندوستان کے مشہور و معروف خطیب مولانا جرجیس اناؤدی نے سیرت طیبہ پر قرآن اور حدیث کی روشنی میں بصیرت افروز خطاب میں بتایا کہ بغیر ”سیرت طیبہ“ اپنائے امت کی فلاح و نجات نہیں ہے۔ کانفرنس کی صدارت جمعیت کے ڈائریکٹر مولانا محمد جنید کی نے کی

لہذا انا الیہ راجعون۔ مرحوم نیک و ملتسار اور جماعتی جذبہ سے سرشار تھے اور جماعتی کاموں میں بڑھ چڑھ کر حصہ لیتے تھے۔ پیشہ سے تاجر تھے۔ مرکزی جمعیت اہل حدیث ہند کے ذمہ داران خصوصاً امیر محترم سے بے حد محبت و عقیدت اور احترام کا معاملہ رکھتے تھے۔ پسماندگان میں بیوہ، دو صاحبزادے، ایک صاحبزادی، دو بھائی اور پانچ بہنیں ہیں۔ اللہ تعالیٰ ان کی مغفرت فرمائے، خدمات کو قبول کرے، جنت الفردوس کا مکین بنائے اور پسماندگان خصوصاً محمد اولیس صاحب ان کے دیگر بھائیوں و بہنوں اور مرحوم کی اہلیہ و بچوں اور دیگر اہل خانہ و متعلقین کو صبر و سلوان عطا کرے۔ مرکزی جمعیت اہل حدیث اہل حدیث ہند کے امیر محترم نے مرحوم کے وارثین و متعلقین نیز صوبائی جمعیت اہل حدیث پنجاب کے جملہ ذمہ داران اور مالیر کوئلہ کے احباب سے دلی تعزیت کی ہے اور ان کے غم میں برابر کے شریک ہیں مرحوم کی مغفرت و بلندی درجات کے لیے دعا گو ہیں۔ تمام احباب و متعلقین جماعت و عامۃ المسلمین سے دعائے مغفرت کی اپیل ہے۔ (ادارہ)

(مرکزی جمعیت اہل حدیث ہند کے امیر، ناظم عمومی، ناظم مالیات اور جملہ ذمہ داران و کارکنان نے مذکورہ مرحوم کے لیے دعائے مغفرت کی اپیل اور پسماندگان سے اظہار تعزیت کیا ہے) ☆☆

اور نظامت کے فرائض بحسن و خوبی مولانا حافظ ثار احمد کی نے انجام دئے۔ اس موقع پر قرآن مجید کے آخری تین پاروں کی تفسیر اور قرآن کا انگریزی ترجمہ حدیہ تقسیم کیا گیا۔

اس موقع پر بنارس و بیرون بنارس سے کافی تعداد میں لوگ کانفرنس میں شریک رہے۔ خاص طور سے تھانہ انسپکٹر بھیلو پور اور بکڑیہ پولیس چوکی انچارج وان کے ہمراہی نیز حافظ محمد یونس سلفی، حاجی محمد یعقوب، محمد صالح انصاری، حاجی اقبال احمد، مولانا عبداللہ سعود عثمانی حافظ مصباح الرحمن، حافظ سعید الرحمن، حافظ زید، سعد جنید کی، محمد عالم انصاری، محمد ساجد، محمد مصطفیٰ، عبدالرحمن، حمدان عدیل، فہد ندوی، مزمل، سعود، مکی، محمد ہارون کیفی وغیرہ موجود رہے۔ جلسہ انتہائی خوشگوار ماحول میں رات دو بجے اپنے اختتام کو پہنچا۔ اخیر میں دعائیہ کلمات کے ساتھ ناظم کانفرنس حافظ ثار احمد نے پروگرام کے اختتام کا اعلان کیا۔ (محمد ہارون کیفی، آفس سکرٹری، جمعیت الشبان المسلمین، بنارس)

دعائے مغفرت کی اپیل: یہ خبر نہایت رنج و افسوس کے ساتھ سنی گئی کہ مالیر کوئلہ پنجاب کے معروف عالم دین مولانا عبدالرؤف مرحوم کے فرزند ارجمند اور پنجاب کے معروف صنعت کار جناب محمد اولیس صاحب کے بھٹھے بھائی جناب محمد زید صاحب کا گزشتہ ۲۷ نومبر ۲۰۱۹ء کو بصر ۲۸ سال بمرض سرطان انتقال ہو گیا۔ انا

تاریخ ردقادیانیت اور خدمات اہل حدیث کے سلسلہ میں معلومات کا خزانہ
ڈاکٹر بہاء الدین حفظہ اللہ کے قلم سے

تحریک ختم نبوت (1 تا 25 جلدیں)

تاریخ اہل حدیث (1 تا 8 جلدیں)

مکتبہ ترجمان کی مطبوعات پر 50% کی رعایت، مدارس، جامعات، مکتبات اور تاجران کتب درج ذیل پتہ سے طلب کریں۔
ملنے کا پتہ

مکتبہ ترجمان

اہل حدیث منزل، 4116، اردو بازار، جامع مسجد، دہلی۔ 110006

فون: 011-23273407، فیکس: 011-23246613

خوشخبری

خوشخبری

مرکزی جمعیت اہل حدیث ہند کا کلینڈر 2020

جاذبِ نظر، خوشنما، ہر صفحہ اسلامی تعلیمات سے مزین، قابل دید
قرآنی آیات سے آراستہ اور اہم معلومات سے پُر کلینڈر
چھپ کر منظر عام پر آچکا ہے۔

اپنا آرڈر بک کرائیں۔

مکتبہ ترجمان

Ahle Hadees Manzil 4116, Urdu Bazar
Jama Masjid, Delhi-110006

Markazi Jamiat Ahle Hadees Hind

A/c: 629201058685

ICICI Bank (Chandni Chowk Branch)

RTGS/NEFT IFSC Code-ICIC0006292

Ph:011-23273407, Fax:011-23246613

Mob: 9810162108, 9560547230, 9899152690